

बिरेरस्तार, 30 जून 2022



परतून पावसाचो नेट वाडलो

>>3

तिठ्यार

‘अग्नीपथ’ येवजण राष्ट्रहिताची: तिवारी नवी दिल्ली: अग्नीपथ येवजणेक काँग्रेस पक्ष विरोध करीत आसतनाच ह्या पक्षाचे खासदार मनीष तिवारी हांणी ही येवजण राष्ट्रहिताची आशिल्ल्याचें सांगून काँग्रेस पक्षाक घरचो अहेर दिला. एका खबरापत्रांत लेख बरोवन मनीष तिवारी हांणी अग्नीपथ येवजणेक तेंको दितना ही येवजण संरक्षण मळार क्रांतीकारी सुदारणा आनी आधुनिकीकरणाच्या व्यापक येवजणेचो भाग आशिल्ल्याचें सांगलें.

भारत जी-20 शिखर परिशद काश्मीरांत आयोजीत करतलो नवी दिल्ली: भारत रोखडोच काश्मीरांत जी-20 शिखर परिशद आयोजीत करतलो. हे बसकेंत भारत काश्मीराचो मुद्दो उपस्थीत करपाचो आसून, काश्मीर आनी काश्मीरांतल्या सर्वसामान्य लोकांचो भारताचे लोयशायेचेर आनी संविधानाचेर पुराय विस्वास आशिल्ल्याचें भारत संवसाराक सांगतलो. जी-20 देशां मदीं अर्जेंटिना, ऑस्ट्रेलिया, ब्राझील, कॅनडा, चीन, जर्मनी, फ्रान्स, भारत, इंडोनेशिया, इटली, जपान, मेक्सिको, रशिया, सावदी अरेबिया, दक्षीण आफ्रिका, दक्षीण कोरिया, तुर्की, अमेरिका, इंग्लंड आनी युरोपियन संघाचो आस्पाव आसा.

नूपुर शर्माचें समर्थन करपी टेलराची उदयपूरांत हत्या उदयपूर: प्रेशीत मोहम्मद पैगंबर हांचे विशीं अक्षेप घेवपी उलोवप करपी नुपूर शर्मा हांचें समर्थन करपी टेलराची राजस्थानांत हत्या केली. कन्हैयालाल तेली अशे हत्या जाल्ल्या तरणाट्याचें नांव आसा.

संपादकीय

सत्तासंघर्श सोंपलो

दावखूल

महेश दिवेकार



मातूय वैचारीक गोंदळ जावंक ना. कितेंय जालें तरी हांव सत्ता आसा थंयच वतलों.

कोमुनिदाद दुरुरस्ती : समिती वांगडी, अधिकाऱ्यांची जातली बसका

कोमुनिदाद समिती वांगड्यांचें महसूल मंत्र्यांक निवेदन; अतिक्रमणां आड कारवाय जावची

भांगरभूंय । प्रतिनिधी

पणजी : कोमुनिदाद कायद्यांत दुरुरस्ती करचे पयलीं कोमुनिदाद समितीचे वांगडी आनी महसूल खात्याच्या अधिकाऱ्यांची बसका जातली. कोमुनिदाद समितीच्या वांगड्यांक विस्वासांत घेतले, अशें आस्वासन महसूल मंत्री बाबूश मोंसेरात हांणी दिलां. कोमुनिदाद समितीच्या वांगड्यांनी मंत्र्यांची भेट घेवन तांकां निवेदन भेटयलें. वांगड्यांनी कोमुनिदाद कायदो दुरुरस्तेक विरोध केला.

कोमुनिदाद सुवातेतलीं अतिक्रमणां नियमीत करपा सयत उद्देगीक प्रकल्पां खातीर कोमुनिदादीचे जागे घेवपाचो प्रस्ताव आसा. ह्या दुरुरस्ती विरोधांत कोमुनिदाद वांगड्यांचीं म्हापशऱ्यां सभा जाली. सभे उपरांत कोमुनिदाद वांगड्यांनी महसूल मंत्री बाबूश मोंसेरात हांकां निवेदन

लोकभाशेंत लोकांचो आवाज

भांगरभूंय

पंचायत वेंचणूक : अधिवेशनाक

लागून 12 सप्टेंबर मेरेन वेळ दिवचो

सरकाराची खंडपिठांत मागणी; सुनावणी जावन निवाडो दवरलो राखून

भांगरभूंय । प्रतिनिधी

पणजी : विधानसभेच्या अधिवेशनाक लागून आचारसंहिता लागू करपाक आडखळ जातलीं. हाका लागून पंचायत वेंचणुकेची प्रक्रीया पुराय करपाक 12 सप्टेंबर मेरेन वेळ दिवचो, अशी मागणी सरकारान केल्या. ह्या अर्जाचेर खंडपिठांत सुनावणी जावन निकाल राखून दवरला.

वेंचणुकेची प्रक्रिया 12 ऑगस्ट मेरेन पुराय करची. तीन दिसां भितर वेंचणुकेची अधिसुचोवणी जारी करपाचो आदेश खंडपिठान मंगळार दिल्लो. ह्या आदेशा उपरांत अधिवेशनाक लागून आनीक एका म्हयन्याची मुजत दिवची असो अर्ज सरकारान खंडपिठांत केलो. ह्या अर्जाचेर सुनावणी पुराय जाल्या.

ऑनलायन गेम्स, कॅसिनो शुल्का विशीं मंत्रीगटाची परतून जातली बसका

गोंयचे मागणेचो विचार करपाचे दिले संकेत

भांगरभूंय । प्रतिनिधी

पणजी : कॅसिनो तशेंच ऑनलायन गेम्सा विशीं जीएसटी मंडळान सहानुभूतीन विचार करचो ही गोंयची मागणी मान्य करपाचे संकेत जीएसटी मंडळान दिल्या. ऑनलायन गेम्स, होर्स रेसींग, कॅसिनो शुल्का विशीं मंत्रीगटाची बसका जातली. उपरांत निर्णय जातलो अशें केंद्रीय अर्थ मंत्री निर्मला सीतारामन हांणी सांगलें. केंद्रीय अर्थ मंत्री निर्मला सीतारामन हांच्या फुडारपणा खाला जीएसटी मंडळाची बसका जाली. हे बसकेंत ऑनलायन गेम्स, कॅसिनो, होर्स रेसींग सोडून हेर वस्तूंच्या शुल्काचेर शिफारशी केल्यात. आतां मंत्रीगट 15 जुलय मेरेन अहवाल सादर करतलो. ऑगस्टच्या पयल्या सप्तकांत जीएसटी मंडळाची बसका जातली. हे बसकेंत कॅसिनोच्या शुल्का विशीं निर्णय जातलो.

अधिवेशन तशेंच वेंचणुकेची प्रक्रिया एक बरोबर करप शक्य जावचें ना अशें राज्य वेंचणूक आयोगान मान्य केलें. पंचायत वेंचणूक प्रक्रिया पुराय करप ही राज्य वेंचणूक आयोगाची प्राथमिकताय आसा अशें वेंचणूक आयोगान स्पश्ट केलां. राज्य वेंचणूक आयोगा वतीन अॅड. शशिकांत जोशी हांणी बाजू मांडली. अधिवेशन आनी वेंचणूक आचारसंहिता एक बरोबर जावंक शकना. कर्मचाऱ्यांची समस्या निर्माण जावप शक्य आसा, अशें खंडपिठांत स्पश्ट केल्ल्याचें अॅड. जोशी हांणी सांगलें.

गोंय विधानसभेचें अधिवेशन 11 जुलय ते 12 ऑगस्ट ह्या काळांत जातलें. अधिवेशनाचो समन्स जारी जालां. अधिवेशन काळांत मागण्यांचेर चर्चा जावन तांकां मान्यताय मेळटली. पंचायत वेंचणुके खातीर एक म्हयनो आचारसंहिता लागू करची पडटा. 12 ऑगस्ट मेरेन वेंचणुकेची प्रक्रिया पुराय करपाक अधिवेशनाची आडखळ थारतली. विधानसभेचें अधिवेशन 12 ऑगस्टाक सोंपता. हाचे उपरांत अधिवेशनाक लागून आनीक एका म्हयन्याची मुजत दिवची असो अर्ज सरकारान खंडपिठांत केलो. ह्या अर्जाचेर सुनावणी पुराय जाल्या.

वेळ दिवचो अशी मागणी अॅडव्होकेट जनरल अॅड. देविदास पांगम हांणी केली.

राज्यांतल्या पंचायतींचो कार्यकाळ 19 जूनाक सोंपलो. हाका लागून सरकारान 175 पंचायतींचेर प्रशासकाची नेमणूक केल्या. हेर 11 पंचायतींचें जुलयंत कार्यकाळ सोंपले उपरांत प्रशासकाची नेमणूक जातली. खंडपिठाच्या आदेशाक लागून पंचायतींचेर चड काळ प्रशासकाची राजवट आसची ना. ऑगस्ट मेरेन पंचायतींचेर नवे पंच येतले. पंचायत वेंचणुको फुडें धुकलपाक विरोधी काँग्रेस पक्षा सयत आदले सरपंच

अन्याय जाला अशें दिसता जाल्यार न्यायालयांत वच्चें: विश्वजीत राणे

भांगरभूंय । प्रतिनिधी

पणजी: विरोधी पक्ष फुडारी मायकल लोबो हांणी अन्याय जाला अशें दिसता आसत जाल्यार तांणी न्यायालयांत वच्चें. तांणी अन्न आनी वखदां प्रशासनाल्याच्या (एफडीए) अधिकाऱ्यांचेर चेपण हाडपाचो यत्न केल्यार तांचे आड कागाळ दाखल करतले अशी शिटकावणी भलायकी मंत्री विश्वजीत राणे हांणी बुधवारा सोशल मिडिया वरवीं दिल्या.

नेमांचें उल्लंघन करीत आशिल्ल्याचो दावो करीत एफडीएन काँग्रेस आमदार डिलायला लोबो हांच्या रॅस्टोरंट्याचो परवानो कांय दिसां पयलीं रद्द केल्लो. भलायकी मंत्री विश्वजीत राणे आमचेर वैयक्तीक तिडक काडीत आशिल्ल्याचो दावो करीत लोबो जोडप्यान भलायकी मंत्री विश्वजीत राणेचेर आरोप केल्ले. उपरांत आतां मंत्री राणे हांणी लोबोंक

अधिकाऱ्यांचेर चेपण हाडल्यार करतले कागाळ

विश्वजीत राणेची मायकल लोबोक शिटकावणी

चेपण हाडपाक हांव कितें सरकारांत आसा?: लोबो

सरकारी अधिकाऱ्यांचेर चेपण हाडपा खातीर हांव सरकारांत ना. कायदेशीर गजालींक बेकायदो थारावन तांचेर कारवाय करपा खातीर अधिकाऱ्यांचेर कोण चेपण हाडटा हें गोंयच्या लोकांक खबर आसा असो निशाणो विरोधी पक्ष फुडारी मायकल लोबोन मंत्री राणेचेर सोशल मिडिया वरवीं सादलो.

थेट कागाळ करपाची धमके सयत शिटकावणी दिल्ल्यान ह्या दोगांय मदलो वाद परतून वयर सरपाची शक्यताय आसा. नगर नियोजन खातें तशेंच एफडीएन बेकायदो थारिल्ल्या खंयच्याय आस्थापनाक चलोवपाचो परवानो कायद्या प्रमाण दिवंक मेळना. कायदो हो सगल्यां खातीर सारको आसा अशें सांगून रॅस्टोरंट्या वयले कारवाये उपरांत विरोधी पक्ष

>> पान 2 चेर

उद्धव ठाकरे हांचो राजिनामो

महाराष्ट्रांतलें म्हाविकास आघाडी सरकार कोसळ्ळें

खबरां संस्था

मुंबय : फाटल्या आठ दिसां सावन महाराष्ट्रांत सुरू आशिल्लो सत्ता संघर्श आतां सोंपला. मुख्यमंत्री उद्धव ठाकरे हांणी आपल्या मुख्यमंत्रीपदाचो राजिनामो दिला. रातीं सर्वोच्च न्यायालयान शिवसेनेचे याचिके आड, भोवमत चाचणी फाल्यां जातलींच असो निर्णय दितकूच ठाकरे रोखडेच फेसबूक लायव्ह जाले आनी तांणी राजिनामो दिवपाचो निर्णय जाहीर केलो. म्हाविकास आघाडी सरकार कोसळिल्ल्यान आतां भाजपा- शिंदे गटाचो मार्ग मेकळो जाला. 1 जुलयाक देवेंद्र फडणवीस आनी एकनाथ शिंदे हे वळेंरेन मुख्यमंत्री आनी उपमुख्यमंत्रीपदाचो सोंपूत घेवपाची शक्यताय आसा.

फेसबूक लायव्ह कार्यावळींत ठाकरे हांणी पद सोडपाक आपणाक मातूय खंत दिसना, अशें सागलें. तांणी शरद पवार आनी सोनिया गांधी हांचे उपकार मानले. पद सोडपाच्या निर्णयाक कोणी विरोध करूंक ना. जांचो विरोध आसा अशें चित्र उबें केल्लें तांणी तेंको दिलो. आमच्या मनशांनी मात घात केलो, अशें सांगीत तांणी राज्यपालांक चिमटो काडलो. तांणी एक कॉपी दितकूच 24 वरां भितर आदेश दिलो. विधानपरिशदेच्या



12 आमदारांची यादी तांणी मंजूर केल्ली जाल्यार तांचो मान चड वाडपाचो, अशें ठाकरे हांणी सांगलें. ठाकरे हांणी मंत्रीमंडळाची काल बसका घेतली. तातूंत तांणी औरंगाबादाचें नांव संभाजी नगर जाल्यार उस्मानाबादाचें नांव धाराशीव

भाजपाचो आनंदोत्सव

उद्धव ठाकरे हांणी राजिनामो दितकूच भाजपांत खोशयेचें ल्हार आयलें विरोधी पक्ष फुडारी देवेंद्र फडणवीस हांकां प्रदेशाध्यक्ष चंद्रकांत पाटील हांणी पेडो खावयलो. भोवमत चांचणी खातीर ताज प्रेसिडेन्स हॉटेलांत, भायर भाजपा वावुरत्यांनी भारत माता की जय, वंदे मातरम, हमारा नेता कैसा हो, देवेंद्र फडणवीस जैसा हो , ‘राज तिलक की करो तयारी, आ रहे है भगवाधारी’, ‘देवेंद्रजी अंगार है बाकी सब भंगार है’ अश्यो घोशणा दीत खोस मनयली.



चंद्रकांत पाटील देवेंद्र फडणवीस हांकां पेडो भरयतना.

खंडपिठाच्या आदेशाक लागून सरकाराचो गैरहेत जालो उक्तो

पंचायतीचेर प्रशासक नेमपा फाटल्यान सुवार्थी हेत



पत्रकार परिशदेंत उलयतना प्रदेश काँग्रेस अध्यक्ष अमीत पाटकार, कुशीक हेर

काँग्रेसीचो पत्रकार परिशदेंत आरोप

भांगरभूंय । प्रतिनिधी

पणजी : पंचायत वेंचणूक प्रक्रिया 12 ऑगस्ट मेरेन पुराय करपाचो आदेश खंडपिठान दिल्ल्यान वेंचणूक फुडें धुकलपा फाटलो सरकाराचो गैरहेत उक्तो जाला अशें काँग्रेसीन म्हणलां. पंचायतींत सुवार्थी हेत साध्य करपा खातीर प्रशासकाची नेमणूक

पंचायतींचेर प्रशासक नेमपाची कृती अयोग्य आसा. पंचायत मंत्री मांवीन गुदिन्हो हांचो सुवार्थी हेत हातूंत दिसता. पंचायत वाठारांत प्रशासकां वरवीं प्रकल्पांक मान्यताय दिवपाचो हेत आसा. ते भायर हेर कामां खातीर मंत्री प्रशासकांचेर चेपण हाडटात, अशेंय काँग्रेसीन म्हणलें.

केल्या, असो आरोप काँग्रेसीन केलो. >> पान 2 चेर

उपराष्ट्रपतीपदा खातीर 6 ऑगस्टाक वेंचणूक

नवी दिल्ली: राष्ट्रपतीपदाचे वेंचणुकेची प्रक्रिया सुरू आसतनाच भारतीय वेंचणूक आयोगान आतां उपराष्ट्रपतीपदाची वेंचणूक जाहीर

केल्या. उपराष्ट्रपती व्यंकय्या नायडू हांचो कार्यकाळ 10 ऑगस्टाक सोंपपाचो आशिल्ल्यान उपराष्ट्रपतीपदाचे वेंचणुके खातीर 6

ऑगस्टाक मतदान जातलें आनी निकाल त्याच दिसा निकाल जाहीर जातलो. जाल्यार दुसरे वटेन राष्ट्रपतीपदा खातीर 18 जुलय दिसा मतदान जातलें.

सामान्य लोकांक आवाहन

पर्यावरण, रान आनी हवामान बदल मंत्रालयान (एमओईएफ आनी सीसी) अधिसूचीत केला की, 30 सप्टेंबर 2021 पसून व्हर्जिन वा पुनर्विनीकरण केल्ल्या प्लास्टिका पसून तयार केल्लीं कंठी बॅगां दादाय 75यु परस उणी आसपाक जायना आनी 120यु ची दादाय 31 डिसेंबर 2022 पसून लागू. तशेंच, 1 जुलय 2022 पसून गोंय राज्यांत सकयल दिल्ले श्रेणींतल्या रिमगल युज प्लास्टीक (एसयूपी) वस्तूंचें उत्पादन, आयात, सोडोवप, वितरण, विक्री आनी वापर कारपाक बंदी आसतली.



मान्यताय दिल्ल्या / परवानगी दिल्ल्या प्लास्टीक कंठी बॅगांचेर निर्माल्याचें नांव तशेंच राज्य प्रदुशण नियंत्रण मंडळाचो नोंदणी क्रमांक आसपाक जाय.

गोंय राज्य प्रदुशण नियंत्रण मंडळ



शिवसैनिकांक आडावपाक नाकाबंदी

पेडणें म्हालांतल्या तिनूय चेकनाक्यांचेर खर पुलीस बंदोबस्त

■ भांगरभूंय । प्रतिनिधी

पेडणें: महाराष्ट्र शिवसेनेचे बंडखोर फुडारी एकनाथ शिंदे आनी तांचे सांगाती गोंयांत येवपाचे आसात. तेच फाटभुंयेर एकाद्रा वेळार महाराष्ट्रांतले शिवसैनिक गोंयांत येवन धुमशेणां कांडपाची शक्यताय आसा. हाका लागून गोंय सरकारान पन्नादेवी बांद, किरणपणी आर्सेदें आनी साताडें न्हयबाग ह्या चेकनाक्यांचेर व्हड प्रमाणंत पुलीस बंदोबस्त दवरला. महाराष्ट्रांतल्यान गोंयांत येवपी दरेका वाहनांची चेकनाक्यांचेर खर तपासणी करतात. एकादो शिवसैनीक ह्या वाहनांतल्यान प्रवास करता काय कितें हाची पुलीस चवकशी करताना दिसतात.



पन्नादेवी नाकाबंदी.

निरिक्षक महेश केरकार हांच्या मार्गदर्शना खाला पुलीस बंदोबस्त दवरला.

महाराष्ट्र शिवसेनेचें सरकार सध्या अल्पमतांत आयलां. शिवसेनेचे बंडखोर फुडारी एकनाथ शिंदे हांच्या

फुडारपणा खाला शिवसैनिकांनी वेगळो गट स्थापन केला. हो गट उसरां मेरेन गोंयांत पावपाची शक्यताय आसा.

वाहन चालकां मदीं गोंदळ

पेडणें म्हालांतल्या तीन चेक नाक्यांचेर अचकीत खर पुलीस बंदोबस्त तशेंच नाकाबंदी जाले उपरांत कांय प्रमाणांत वाहन चालकां मदीं गोंदळ निर्माण जालो. सध्या कोरोना म्हामारी पुराय काबार जावंक ना. ताका लागून परतून कोरोना वाडलो काय कितें, आनी ताका लागून प्रवेश बंदी केल्या काय कितें, अशी स्थिती चेकनाक्यांचेर दिसताली. पुलीस दर वाहन चालकांक नाकाबंदी विशी म्हायती दितना दिसताले.

हे बंडखोर फुडारी आनी आमदार ज्या हॉटेलांत रावतले थंय वचून घडये शिवसैनीक धुमशेणां घालूं येतात. ताका लागून पेडणेंच्या चेकनाक्यांचेर खर पुलीस बंदोबस्त दवरला.

चोर्ला घाटार ट्रकांच्या टायरांक उजो

■ भांगरभूंय । प्रतिनिधी

वाळपय: चोर्ला घाट वाठारांतल्या म्हामागांचेर एका ट्रकाच्या आठ टायरांक उजो लागलो. ह्या उज्यांत लाखांनी रुपयांचें लुकसाण जालें. उजो पालोवपी दळाच्या जवानांनी ताकतिकेन घडणुकेचे सुवातेचेर वचून उजो पालयलो आनी व्हड प्रमाणांतलें लुकसाण वाटायलें. तरी लेगीत सुमार दोन लाखांचें लुकसाण जाल्ल्याचो अदमास आसा.

मेळिल्ले म्हायती प्रमाण वेळागांवच्यान चोर्ला म्हामागांतल्या एक ट्रक गोंयांत येतालो. अंजुणें धरणा लागसार पावताच फाटल्या टायरांक उजो लागिल्ल्याचें चालकाच्या लक्षांत आयलें. ताणें वेळ काळ वळखून उदक मारून उजो पालोवपाचो यत्न केलो, मात ताका येस येवंक ना. उपरांत ताणें हे संबंदांत वाळपयच्या उजो पालोवपी दळा कडेन संपर्क केलो.

ह्या उज्यांत एक टायर सोडून उरिल्ले सगळ्या टायरांचे गोबोर



चोर्ला घाटार उज्यांत गोबोर जाल्ले ट्रकाचे टायर.

जालो. टायरा वांगडा ट्रकाच्या हेर भागांचेंय उज्यांत लुकसाण जालें.

केरी वाठार वाळपय शारा सावन सुमार 25 किलोमिटर अंतराचेर आसा. ताच्या मुखार चोर्ला घाट

वाठार हो आनीक 16 किलोमिटर अंतराचेर आसा. ताका लागून चोर्ला वाठारांत आपत्कालीन स्थिती उप्रासली जाल्यार उजो पालोवपी दळाची यंत्रणा थंय मेरेन पावपाक

सुमार वरभर वेळ लागता. ताका लागून सरकारान केरी वाठारांत उजो पालोवपी दळाची वेवस्था करची, अशी मागणी थळाव्या लोकांनी केल्या.

न्यायालयाच्या निकालाक आमदार युरी आलेमांव हांचे कडल्यान येवकार

■ भांगरभूंय । प्रतिनिधी

मडगांव: लोकशायेंत दिल्ले अधिकार मेळोवपा खातीर लोकांक न्यायालयांत थांव मारची पडप ही दुर्दैवी गजाल. पंचायत वेंचणुको 45 दिसां भितर घेवच्यो, असो आदेश मुंबय उच्च न्यायालयान दिला. ताका काँग्रेसीचे कार्याध्यक्ष युरी आलेमांव हांणी येवकार दिला. मुंबय उच्च न्यायालयान दिल्या आदेशांत पंचायत वेंचणुके संवदान 3 दिसांत अधिसूचोवणी जारी करची अशें म्हणलां. वेंचणुको वेळार घेवप ही राज्य वेचणूक आयोगाची जापसालदारकी. आयोगा सारक्या स्वतंत्र अधिकारणीचेर सरकाराचें चेपण चलता हें मुंबय उच्च न्यायालयाच्या निवाड्यान स्पश्ट जालां. आयोगान निपक्षपातीपणान निर्णय घेवन आपली संविधानीक जापसालदारकी सांबाळपाची आसता अशें आलेमांव हांणी सांगलें.

पंचायत वेंचणुकांचो न्यायालयीन खर्च मुख्यमंत्र्यां कडल्यान वसूल करचो - मोरेनो रिबेलो

■ भांगरभूंय । प्रतिनिधी

मडगांव: मुख्यमंत्री डॉ. प्रमोद सावंत हांच्या फुडारपणा खाला भाजप सरकारच्या बेजबाबदारपणान आयज सरकारी तिजोंतल्यान गरजे भायलो खर्च जायत आसा. नगरपालिका वेंचणूक प्रभाग आरक्षणांत उच्च न्यायालय आनी सर्वोच्च न्यायालया कडल्यान बडी बसून लेगीत भाजपा सरकार सुदरना. उच्च न्यायालयान 45 दिसांत पंचायत वेंचणुको घेवच्यो, असो आदेश दिला. ह्या आदेशान भाजपा सरकार परतून एकदां नाक्यां पडलां. सरकारान न्यायालयीन लड्या खातीर केल्लो खर्च मुख्यमंत्री डॉ. प्रमोद सावंत हांचे कडल्यान वसूल करचो, अशी मागणी काँग्रेस फुडारी मोरेनो रिबेलो हांणी केल्या.

गोंयच्या उदरगत प्रकल्पांक विरोध करून सरकाराक न्यायालयीन खर्च करपाक लायता असो आरोप करून गोंयच्या बिगर सरकारी संस्थांक देश दिवपी मुख्यमंत्र्यांचेर ही सणसणीत बडी आसा. सरकारच्या नाकतेंपणाक



लागून आयज सामान्य लोकांक न्यायालयांत वचून पंचायत वेंचणुको वेळार घेवपा खातीर न्याय मागचो पडलो. मुख्यमंत्र्यान याचिकादारांचो सगळो खर्ज फारीक करचो, अशी रिबेलो हांणी केली.

ओबीसीचें आरक्षण सरकारान मुद्दाम वेळार करूंक ना. भवजन समाजाचें खचोकीकरण करपाचें भाजपचें कारस्थान आतां उक्ताडार आयलां. भाजपा सरकारन लोकांच्या पयशांचो धुंवोर करून सर्वोच्च न्यायालयांत दाद मागपाचे भानगडींत पडचें न्हय, अशी शिटकावणी रिबेलो हांणी दिली. आयज अलोकशाय दिवपी मुख्यमंत्र्यांचेर ही सणसणीत बडी आसा. सरकारच्या नाकतेंपणाक

विधानसभा नोंदी नश्ट करप्यांचेर कारवाय करात : सार्दिन

विधानसभा नोंदी नश्ट करप्यांचेर कारवाय करात, अशी मागणी दक्षीण गोंयचे खासदार फ्रान्सीस सार्दिन हांणी पत्रकार परिशदेत केली. विधानसभा कामकाजाच्यो नोंदी सामक्यो गरजेच्यो. त्यो नश्ट जावप ही गंभीर गजाल. कांय म्हत्वाच्यो नोंदी नश्ट जाल्यो आसूंये. गोंयच्या इतिहासांत ओपिनियन पोला सारक्या म्हत्वाच्यो नोंदींचो तातूंत आस्पाव आसूं येता. हो खातीर मुख्यमंत्री डॉ. प्रमोद सावंत हांणी ताची गंभीर दखल घेवन चवकशी समिती नेमची आनी दोशींचेर खर कारवाय करची अशी मागणी सार्दिन हांणी केली. खंयचेय स्थितींत ह्यो नोंदी सांपडपाक जाय. गोंयच्या लोकांक, पर्यटकांक सवाय टॅक्सी सेवा जाय, मात तेच वांगडा सरकारान थळाव्या

टॅक्सीचालकांचेर अन्याय जावचो ना हाची जतनाय घेवपाक जाय. टॅक्सीकारांचो प्रस्न सुटवो करून उपरांत ओला ना जाल्यार उबेर सेवेचो विचार जावचो, अशें सार्दिन हांणी सांगलें.

कोमुनिदाद जमनीच्या नेमांत बदल करचे न्हय, तो आसा तशीच दवरची. हॉटिकल्चर भाजयेच्या गाड्यार भाजी, फळां विक्रेक दवरतात ती ताजी आसात काय ना तें पळवचें. वास्को ते माजोड्डू

रेल्वे मार्गाच्या दोनूय वटांनी लोकांचीं घरां आसात. रेल्वे दुपदरीकरणाची गरज ना, आपलो ताका विरोध आसा. हो प्रस्न लोकसभेंत मांडटलो. मुख्यमंत्री सावंत हांणी एनजीओंचेर आरोप वा टिका करची न्हय. बेकायदेशीर राजालीक विरोध करप हें विरोधकांचें काम, अशें सार्दिन हांणी सांगलें.

पान 1 वयल्यान

पंचायत वेंचणूक: अधिवेशनाक लागून...

रज्यांक लागू जाता. फाटले वेंचणुकेंत लेगीत मागासवर्गीयांक आरक्षण दिल्लें. पावस तशेंच मागासवर्गी आरक्षणाक लागून पंचायत वेंचणूक फुडें धुकलपाचो निर्णय सरकारान घेतलो. पावसांत वेंचणूक घेवप बरोबर जावचें ना. पंचायत वेंचणूक स म्हयने फुडें धुकलपाची तजवीज कायद्यांत आसा. हाचे पयली काँग्रेस सरकारान वेंचणूक फुडें धुकलिल्ली. ह्या वेळा पावसा उपरांत वेंचणूक जातली अशी भुमिका सुनावणी वेळार सरकारान मांडिल्ली. बुधवारा मात अधिवेशनाक लागून 12 सप्टेंबर मेरेन मुजत दिवपाची मागणी सरकारान केली.

समिती वांगडी, अधिकाऱ्यांची जातली बसका

करपाचो प्रस्ताव आसा. थारावीक तारखे पयलीं जीं अतिक्रमणां जाल्यांत, तीं कायदेशीर जातलीं. ते खातीर अर्ज करचे पडटले. अर्ज तशेंच हेर नेम निश्चीत जातले. हे खातीर वेवस्थापकी समितीचे मान्यतायेची अट आसची ना. तशेंच कोमुनिदाद समितींत गैरवेवहार जाता अशें दिसलें जाल्यार चवकशी सुरू आसतना समिती बरखास्त करपाचे अधिकार सरकाराक मेळटले. ते खातीर कलम 70 मदीं दुरुस्ती जाली. ह्या सगल्या दुरुस्तींक कोमुनिदाद वांगड्यांनी विरोध केला.

अन्याय जाला अशें दिसत जाल्यार...

मजगतीं, रॅस्टोरेण्टा वयले कारवाये उपरांत पत्रकारां कडेन उलयतना मंत्री विश्वजीत राणे स्वताक देव आनी मुख्यमंत्री परसूय व्हड समजतात. वैयक्तीक दुखासांतल्यान आमचे पांच वेवसाय बंद करपा खातीर ते धडपडटात. मुख्यमंत्री डॉ. प्रमोद सावंत हांचे मुखार आमची कैफियत मांडटना घरकान तशेंच आमदार दिलायला लोबो रडली अशें लोबो हांणी म्हणिल्लें. फाटलीं 25 वर्सां आमी हॉटेल वेवसायांत आसात. आमी आमच्या हॉटेलांत दर्जेदार सुविधा दितात. केन्नाच हलगर्जीपणा जाल्लो ना. तरी लेगीत भलायकी मंत्री विश्वजीत राणे हांणी एफडीएच्या पोषाक धाडून आमची पांचूय रॅस्टोरेण्टा बंद करपाचे यत्न सुरू केल्यात. पूण आमी आंगी बसचे नात. आमचे कडेन पंचायत आनी एफडीएचे परवाने आसात. हाचे मुखार राणेचो दादगिरी वाडल्यार आमी न्यायालयांत वतले अशीय शिटकावणी तांणी दिल्ली.

खंडपिठाच्या आदेशाक लागून...

प्रदेश काँग्रेस अध्यक्ष अमीत पाटकार हांणी बुधवारा काँग्रेस हावजांत पत्रकार परिशद घेतली. ह्या वेळार अॅड. श्रीनिवास खलप, विरियाटो फर्नांडीस, वरद म्हाडोळकार हाजीर आशिल्ले. सरकार तेरेकवार कारणां दिवन पंचायत वेंचणुको फुडें धुकलपाचो यत्न करता. हाचे फाटल्यान गैरहेत आशिल्ल्याचें आतां सिद्द जालां. पंचायतीचो कार्यकाळ 19 जुनाक सोंपता. हाचे पयलीं वेंचणूक घेवपाची तयारी वेंचणूक आयोगाची आशिल्ली. सरकाराक मात वेंचणुको जाल्ल्यो नाका आशिल्ल्यो. पयली ओबीसी आरक्षणाक लागून वेंचणूक लांबणेर धुकल्ली. उपरांत पावसाचें कारण दिलें. आतां अधिवेशनाचें कारण दिवन वेंचणूक फुडें धुकलपाचो यत्न आसा. फाटले खेपे 11 जुनांत वेंचणूक जाल्ली. तेन्ना पावस नाशिल्लो, असो प्रस्न काँग्रेसीन केलो. ओबीसी आरक्षणा विशीं सर्वोच्च न्यायालयान 4 मार्च 2021 ह्या दिसा आदेश दिल्लो. ह्या आदेशा प्रमाण ओबीसी आरक्षणाची प्रक्रिया पुराय करप सहज शक्य आशिल्लें. तरी सरकारान हातूंत लक्ष घालें. सरकाराचो गैरकारभार आनी गैरवेवस्थापन हातूंत दिश्टी पडटा. ओबीसी आरक्षणाची प्रक्रिया अजून जावंक ना अशें काँग्रेसीची म्हणलें. राज्य वेंचणूक आयोगाक मुजत सोंपचे पयलीं वेंचणूक घेवपाची आशिल्ली. सरकाराची मात तयारी नाशिल्ली. सुनावणी वेळार ही गजाल स्पश्ट जाल्या.

काणकोणची तालगडी, तोणयाखेळ सांबाळात

पद्मश्री विनायक खेडेकार : सभापती रमेश तवडकार हांचे कडेन चर्चा

■ भांगरभूंय । प्रतिनिधी

काणकोण: काणकोण म्हालांतली तालगडी, तोणयाखेळ आनी बायलांच्या धिल्लोंतले खुबशे खेळ हेर खंयच्याच वाठारांत नात. हे सगळे खेळ आकर्शक आसात, ती गोंयच्या लोककला मळाची गिरेस्तकाय आसा. हे खातीर तांचें जतन आनी संवर्धन गरजेचें आसा. येता त्या लोकोत्सवांत ह्या प्रकारांचो स्वतंत्र महोत्सव जावचो, अशी इत्सा लोककला अभ्यासक पद्मश्री विनायक खेडेकार हांणी उक्तायली.

खेडेकार हांणी काणकोणां येवन लोकवेदाचे अभ्यासक कमलाकर म्हाळशी हांच्या वांगडा आमोणें लोकोत्सवाचे जनक आनी सभापती रमेश तवडकार हांचे मुखार आपलें दुखणें मांडलें. तरणाट्यांक आशिल्लें दांडियाचें आकर्शण आनी वाडटें आक्रमण तशेंच बदलतो जोणशैली हाका लागून तालगडी आनी तोणयाखेळ ह्या दोनूय लोककला



काणकोणची तालगडी, तोणयाखेळ आनी धिल्लो संवर्धना बाबतींत सभापती रमेश तवडकार हांचे कडेन चर्चा करतना पद्मश्री विनायक खेडेकार आनी कमलाकर म्हाळशी. वांगडा राजेंद्र बोरकार.

प्रकारांच्या मूळ रुपांत बदल जातात. हें प्रदुशण आडावचे खातीर ताकतिकेन उपाय येवजण आंखपाक जाय, अशें खेडेकार हांणी तवडकार हांकां सांगलें. ह्या वावरा खातीर सगळे तेरेची मजत करपाचें उतर खेडेकार आनी म्हाळशी हांणी तवडकार हांकां दिलें.

कोमरपंत, नायक भंडारी, गोमंतक

मराठा हातूंतल्या दरेका समाजाचे तालगडींत खास वैशिश्य आसात, तीं सांबाळपाक जाय. ते खातीर फुडल्या लोकोत्सवा आदीं वयल्या तिनूय प्रकारां खातीर खास महोत्सव घेवचो. तातूंतल्या उकृश्ट पंगडांक लोकोत्सवांत आसपावन घेवचें. तातूंतल्या कोमरपंत समाजाची तालगडी

दिल्लीच्या राजपथाचें आकर्शण आशिल्ली. आमोणेंच्या तोण्यां पंगडान रशियेंतलो भारत महोत्सव गाजयिल्लो, हाचो उगडास खेडेकार हांणी करून दिलो.

ह्या वेळार तवडकार हांणीय आपले काय अणभव सांगले. अशा महोत्सवांक पुराय तेंको दिलो. लोककलांच्या जतन

जमीन बळकावप प्रकरणांत मोहम्मद सुहैल, धीरेश नायकाक जामीन

■ भांगरभूंय । प्रतिनिधी

म्हापशें: बनावट कागदपत्रां तयार करून जमीन बळकावपाच्या प्रकरणांतल्या चारूय दुबावितांक जामिनाचेर सोडल्यात. बुधवारा म्हापशेंच्या प्रथमवर्ग न्यायालयान मोहम्मद सुहैल आनी धीरेश नायक हांकां सशर्त जामीन मंजूर केला. सुहेल हो ह्या प्रकरणांतलो दुसरो मास्टर मायंड दुबावीत आसा.

सरकारी आनी दुबावितां वटेनचो युक्तीवाद आयकून घेतले उपरांत न्यायाधीश आश्विनी कांदोळकार हांणी दुबावीत सुहेलाक 50 हजारांचे

दोन बाँड आनी तितलेच रकमेच्या हमीदाराचे हमी प्रमाण जामीन मंजूर केलो. ते भायर दुबाविताक स दीस पुलिसेशेच्या गुन्यांव विभागांत हाजेरी आनी हेर अटी घातल्यात.

पुरातत्व खात्याचो कर्मचारी दुबावीत धीरेश नायकाक 20 हजार रुपयांचें दोन बाँड आनी तितलेच रकमेच्या हमीदाराचे हमी प्रमाण जामीन दिलो. 15 दीस गुन्यांव विभागांत हाजेरी आनी हेर अटी न्यायालयान घातल्यात.

हे आदीं न्यायालयान विक्रांत शेडी आनी उपरांत शिवानंद मडकयकार हांची जामिनाचेर सुटका केल्ली.

दुबावीत शेडीक 25 लाखांचे दोन बाँड आनी तितलेच रकमेच्या हमीदाराचे हमी प्रमाण जामीन मंजूर केल्लो. पूण दुबावितान अजून बाँडची प्रक्रिया पुराय करूंक ना. ताका लागून तो अजून न्यायालयीन कोठडेंत आसा. बिरस्तारा ही प्रक्रिया पुराय करून कोठडेंतल्यान मुक्त जावपाची शक्यताय आसा. तशेंच बुधवारा जामीन मेळिल्लो दुबावीत सुहेलान लेगीत हमीची प्रक्रिया न्यायालया मुखार पुराय करूंक ना. ताका लागून ताका न्यायालयीन कोठडेंत धाडला. ही प्रक्रिया पुराय केले उपरांतूच तो कोठडेंतल्यान भायर येतलो.

पुरातत्व खात्याचे दोनूय कर्मचारी दुबावीत शिवानंद मडकयकार आनी धीरेश नायक हांणी जामिनाची न्यायालयीन प्रक्रिया पुराय केल्ल्यान तांची मुक्तता केल्या.

मजगतीं, जमीन बळकावपाच्या प्रकरणांत सरकारान नेमिल्ले विशेश चवकशी पंगडान (एसआयटी) 18 जुनाक दुबावीत विक्रांत शेडीक अटक केल्ली. ते उपरांत मोहम्मद सुहैल शफी, धीरेश नायक, शिवानंद मडकयकाराक अटक केल्ली. आसगांवां सर्वे क्र. 333 तली 1425 चौ. मिटर जमीन बळकायल्ल्याच्या आरोपा खाला ताका अटक केल्ली.

भाजप आमदारां खातीर हो धडो आसा. त्या सगळ्यांनी सरकाराक सर्वोच्च न्यायालयांत वचपा पासत आडावचें आनी जनतेच्या पयशांचो इबाड बंद करचो, असो उलो रिबेलो हांणी मारलो. तशेंच डॉ. प्रमोद सावंत हांणी हेर मागासवर्गीयांची जाहीर माफी मागची, अशी मागणी तांणी केली.

आगोंदा 1 जुलयाक लायट आसची ना

■ भांगरभूंय । प्रतिनिधी

काणकोण: आगोंद वाठारांत 1 जुलयाक सकाळीं 10 ते दनपरां 2.30 वरां मेरेन लायट आसची ना. देसायवाडो आगोंद, तांबडे आनी डेल्फी रिसोर्ट लागसार विजेच्या सरयांक तेंकपी झाडाच्यो खांदयो मारपाक तशेंच वीज सरयांची दुरुस्ती करचे खातीर वीज पुरवण खुंडीत करतले, अशें वीज अभियंत्यान कळयलां.

पावसांत सुर्लाच्या सिद्धेश्र्वर देवस्थानाचें दुरीग कोसळ्ळें

■ भांगरभूंय । प्रतिनिधी

दिवचल: सांखळी मतदारसंघांतल्या सुर्लाच्या श्री सिद्धेश्र्वर देवस्थानाचें दुरीग कोसळ्ळें. हाका लागून सुमार देड लाखाचें लुकसाण जाल्ल्याचो अदमास आसा, अशी म्हायती देवस्थान अध्यक्ष रामा गांवकार हांणी थळाव्या पत्रकारां कडेन उलयतना दिली.

ह्या दुर्गाची पळोवणी करपा वेळार रामा गांवकार हांचे वांगडा कोमुनिदाद अध्यक्ष साईश गांवकार, प्रशांत गांवकार, गोकुळदास गांवकार हाजीर आशिल्ले.

देवस्थानाचे पुरयत वझे हांच्या घरा कुशीचो चियाचें सुमार 20 मिटरांचें दुरीग पावसाक लागून कोसळ्ळें.

CLASSIFIED

Wanted in Miracles High School, Sanguem, a Computer Teacher on contract basis for the Academic Year 2022-23 with the required qualification of BCA or equivalent and also having PGDCET (or PGDCA) . walk in interview on 06/07/2022 between 10:30 a.m to 12:30 noon in the School with all your testimonials.

Wanted a MTS on regular bases reserved for PD candidates. If the PD candidates is not available, the post will be fill up from General category. Applied along with testimonials within 10 days to the chairman, Sai Vidya Mandir, Dhuskitale, Torse, Pernem - Goa.

WANTED

Wanted one Trained Undergraduate Teacher, B.Sc, B.Ed on regular basis for our Davorli School, Salcate Goa. Attend interview on 11/07/2022 at 9:00 am at Dr. K. B Hedgewar High School, Cujira Bambolim - Goa.

WANTED

Wanted one Primary Teacher, XII, D.Ed on regular basis for our Marathi Medium Primary School, Ponda (Reserved for PH), If PH Candidate not available for the post will filled on contract basis upto 30/04/2023. Attend interview on 08/07/2022 at 9:00 am. At DR.K.B. Hedgewar High School, Cujira, Bamboli - Goa

WANTED

Wanted one Trained Undergraduates Teacher, B.Sc, B.Ed on Regular basis for our Valpoi School. Attend Interview on 11/07/2022 at 9:00 am at Dr. K.B. Hedgewar High School, Cujira - Bamboli - Goa

WANTED

Wanted two Primary Teachers, XII, D.Ed on Regular basis for our Marathi Medium Primary School, Davorli - Salcate, One post is Reserved for ST, Attend interview on 08/07/2022 at 9:00 am at Dr. K.B. Hedgewar High School, Cujira - Bamboli Goa.

पं. मनोहरबुवा शिरगांवकार स्मृती बायलां भजन सर्त 2 जुलयाक सुरू

सर्त 2 ते 13 जुलय मजगतीं, बायलांचे 73 पंगड जातले वांटेकार


■ भांगरभूंय । खबरां मेज

पणजी: कला अकादमी गोवा आयोजीत पं. मनोहरबुवा शिरगांवकार स्मृती विभागीय पॉवड्यावेली भजन सर्त 2 जुलय 2022 सावन पेठेचोवाडो-कोरगांवच्या श्री देव साळेश्वर देवळाच्या सभाघरांत बायल कलाकारांचे सर्तीन सुरू जाल्ली. हे सर्तीचें उक्तावण पेडणें मतदार संघाचे आमदार श्री प्रविण आर्लेकार हांचे हस्तुकीं जातलें.

महिला कलाकारांची ही सर्त 2 ते 13 जुलय 2022 मजगतीं जातली. अंदूं सर्तींत 73 बायलांचे पंगड वांटेकार जाल्यात. दादलो आनी बाल कलाकारांची सर्त फुडें जाहीर करतले. शेनवार ता.2 आनी आयतार ता.3 जुलय 2022 दिसा पेठेचोवाडो-कोरगांवच्या श्री देव साळेश्वर देवस्थान सभारांत ता.2 जुलयाक जावपी केंद्र क 1 आनी सत्र क्र. 1त उंळकार महिला भजनी मंडळ, कोलवाळ-बादेंस, कलाकार कला मंच, मयडें-बादेंस, श्री गणेश महिला भजनी मंडळ, माडेल-थिवी, श्री देव सत्पुरुष महिला भजनी मंडळ, मोरजे-पेडणें, श्री भुमिका महादेव कर्वेश्वर महिला मंडळ, साळ-दिवचल, श्री भुमिका युवा महिला भजनी मंडळ, पालयें-पेडणें आनी श्री माऊली भिवशेर महिला भजनी मंडळ, पालयें-पेडणें हे पंगड वांटेकार जातले. जाल्यार ता. 3 जुलयाक जावपी सत्र क्र. 2त रवळनाथ भजनी मंडळ, किटला-बादेंस, श्री राष्ट्रोजी ब्राम्हण साई महिला भजनी मंडळ, खोर्जुवें-बादेंस, श्री राम

सेवा संघ महिला भजनी मंडळ, मयडें-बादेंस, शिवप्रसाद सातेरी महिला भजनी मंडळ, तुयें-पेडणें, संत सोहिरोबानाथ आंबिये सांस्कृतीक महिला मंडळ, पालयें-पेडणें, श्री सिध्दिविनायक महिला भजनी मंडळ, साळ-दिवचल आनी स्वर निनाद महिला भजनी मंडळ, पार्लें-पेडणें हे पंगड वांटेकार जातले.

सोमार ता. 4 मंगळार ता. 9 जुलय 2022 दिसा शिरगांवां हांगच्या श्री लहराई संस्थान सभाघरांत ता.4 जुलयाक जावपी केंद्र क 2 आनी सत्र क्र. 1त श्री आजोबा महिला नाट्य कलाकार वर्ग आनी भजनी मंडळ, होंडा-सत्तरी, उंळ साई सातेरी बारावंश महिला भजनी मंडळ, न्यू कॉलनी, मोल्लें-सत्तरी, श्री देवी माऊली कला खेळां आनी सांस्कृतीक महिला कलाकार भजनी मंडळ, मेणकुर्से-दिवचल, नवदुर्गा कला सांस्कृतीक महिला मंडळ, घोटेली क्र. 2, केरी-सत्तरी,श्री महादेव भुमिका घवनाळेश्वर महिला भजनी मंडळ, साळ-दिवचल, श्री महागणपती ब्रम्हेश्वर सांस्कृतीक महिला मंडळ, आमोण्यां-दिवचल, श्री महागणपती महिला भजनी मंडळ, आमोण्यां-दिवचल आनी रवळनाथ महिला भजनी मंडळ, हावेली-सांखळे हे पंगड वांटेकार जातले. जाल्यार ता. 5 जुलयाक जावपी सत्र क्र. 2त रामपुरुष सासेश्वर कला आनी सांस्कृतीक संस्था, मयें-दिवचल, श्री शंकरनाथ महिला भजनी



मंडळ, चरावणे-सत्तरी, सप्तसूर सांस्कृतीक संगीत विद्यालय, देऊळवाडो, नावें-दिवचल, श्री सातेरी सत्यनारायण सांस्कृतीक महिला भजनी मंडळ, कडचाळ, सुर्ला-सांखळे, श्री सातेरी केळबाय बारावंश महिला भजनी मंडळ, न्यू कॉलनी, मोल्लें-सत्तरी, श्री सिया सिध्देश्वर नवदुर्गा महिला भजनी मंडळ, सुर्ला-सांखळे आनी स्वरदीप कल्चरल असोसिएशन, आमोण्यां-दिवचल हे पंगड वांटेकार जातले.

बिरेस्तार ता. 7 आनी शुक्रार ता. 8 जुलय 2022 दिसा वास्कोच्या मिनी सभाघरांत, रविंद्र भवन, ता. 7 जुलयाक जावपी केंद्र क्र. 3 आनी सत्र क्र. 1 त श्री ईश्वटी ब्राम्हण सांस्कृतीक महिला मंडळ, हेडलॅण्ड सड्यार-वास्को, कण्व क्रिएशन, काणकोण, श्री कृष्णा दामोदर महिला मंडळ,

मांगोर-वास्को, श्री खाप्रेश्वर सांस्कृतीक महिला भजनी मंडळ, बेलाबाय-वास्को, गजानन भोगदेश्वर महिला भजनी मंडळ, बोगदो-वास्को, श्री गजानन महिला भजनी मंडळ, मांगोर हिल-वास्को, गोपाळ कृष्ण सेल्फ हॅल्प ग्रुप, कांसावले आनी श्री तिरुपती बालाजी सांस्कृतीक संस्था, हेडलॅण्ड सडा-वास्को हे पंगड वांटेकार जातले.

ता. 8 जुलयाक जावपी सत्र क्र. 2त श्री दामोदर महिला भजनी मंडळ, मुर्डी, कांसावले, पार्वती महिला मंडळ, श्रीस्थळ-काणकोणा, श्री ब्राम्हणेश्वर महिला भजनी मंडळ, बेलाबाय-वास्को, श्री रमदेश्वर दत्तात्रय भजनी महिला मंडळ, रमडावाडो-वास्को, श्री लक्ष्मीनारायण भजनी मंडळ, हेडलॅण्ड सडो-वास्को, श्री विठ्ठल रघुमाई देवस्थान पागी समाज, खोला-काणकोण,

श्री शीव समर्थ सांस्कृतीक मंडळ, वास्को आनी श्री हनुमान ब्राम्हण महिला भजनी मंडळ, नॉन-मॉन-वास्को हे पंगड वांटेकार जातले.

शेनवार ता. 9 आनी आयतार ता. 10 जुलय 2022 दिसा कुडका-तिसवाडी हांगच्या श्री नागेश महारद्र पंचायतन संस्थान सभाघरांत ता. 9 जुलयाक जावपी केंद्र क्र. 4 आनी सत्र क्र. 1त गोमंत भारती महिला मंडळ, करमळे-तिसवाडी, श्री नागेश महारद्र भजनी मंडळ, कुडका-तिसवाडी, श्री पांडुरंग ब्रम्हेश्वर मंडळ, आखाडो-सांतईस्तेव्ह, प्रतीक कला प्रॉडक्शन, मौळा भाटी-तिसवाडी, श्री ब्राम्हणदेव संस्कृतीक कला मंडळ नेवरा

तिसवाडी, श्री राष्ट्रोजी ब्राम्हण महिला भजनी मंडळ, सुकूर-बादेंस आनी श्री वेताळ राष्ट्रोजी महिला मंडळ, पर्वरी-बादेंस हे पंगड वांटेकार जातले. जाल्यार, ता. 10 जुलयाक जावपी सत्र क्र. 2 त शांतादुर्गा कल्चरल असोसिएशन, कुंभारजुवें-तिसवाडी, श्री समर्थ राष्टोजी महालक्ष्मी महिला भजनी मंडळ, शिरसय-बादेंस, श्री सटी कला सांस्कृतीक महिला मंडळ, खोर्जुवें-बादेंस, श्री साई दिगंबर महिला भजनी मंडळ, आसगांवां-बादेंस, श्री साईनाथ महिला भजनी मंडळ, भोमा-फोंडें, श्री सातेरी नागझकार महिला भजनी संघ, भोमा-फोंडें आनी श्री हनुमान सांस्कृतीक महिला मंडळ पर्वरी-बादेंस हे पंगड वांटेकार जातले. मंगळार ता. 12 आनी बुधवार ता. 13 जुलय

2022 दिसा बोरी-फोंडें हांगच्या श्रीनवदुर्गा सभाघरांत ता. 12 जुलयाक जावपी केंद्र क्र. 5 आनी सत्र क्र. 1 त श्री अनंत लक्ष्मी महिला भजनी मंडळ, सावयवेंरें-फोंडें, श्री खामिणी प्रासादीक मंडळ, केरी-फोंडें, श्री गजानन महिला मंडळ, धारबांदेडें, श्री गडेश्वर महिला भजनी मंडळ, ढवळी-फोंडें, श्री नागेश महारद्र सातेरी महिला मंडळ, खांदोळ-फोंडें, श्री बेताळदेव महिला भजनी मंडळ, तामसुली, खांडोळें-फोंडें आनी श्री मयुंश्वर महिला भजनी मंडळ, सावयवेंरें-फोंडें हे पंगड वांटो घेतले.

तशेंच ता. 13 जुलयाक जावपी सत्र क्र. 2 त श्री मल्लिकार्जुन महिला भजनी मंडळ, कुंडय-फोंडें, श्री महालक्ष्मी भजनी मंडळ, तिवें, वरागांव-फोंडें, श्री मदनंत सातेरी खामिणी महिला भजनी मंडळ, मधलोवाडा, सावयवेंरें-फोंडें, श्री मदनंत खामिणी महिला भजनी मंडळ, सावयवेंरें-फोंडें, श्री रवळनाथ जल्मी महिला भजनी मंडळ, दावकोण-धारबांदेडें, श्री शांतादुर्गा साखळ्यो महिला भजनी मंडळ, खांडेपार-फोंडें आनी श्री सातेरी प्रासादीक संगीत संस्था, वेतोडें-फोंडें हे पंगड वांटेकार जातले. हे सर्तीचें सुरवात दनपारच्या 2.30 वरांचेर जालली. देखका पंगडान आपलें सत्र सुरू जावपाच्या अर्द वरा पयलीं सगळ्या कलाकारां सयत हाजीर रावचें. सादरीकरणाचो अनुक्रम पळोवंक नाशिल्ल्या पंगडाक भजन सादर करपाक दिवचे ना आनी ह्या पंगडाक सर्तीतल्यान भायर काडटले. हाची सगळ्या पंगडांनी दखल घेवन सहकार्य करचें अशें आवाहन कला अकादमीन केलां.

कोंकणी भास आनी गोंयकारपण सांबाळपाक तरणाट्यांनी एकवटान वावुरचें: डॉ. हेगडे

कोंकणी भाशा मंडळान मनयली पेद्रू कुर्रेंय आफोंसची जयंती

■ भांगरभूंय । खबरां मेज

पणजी: कोंकणी भास आनी गोंयकारपण सांबाळपा खातीर तरणाट्यांनी एकवटान आनी एकचारान वावुरचें असो उलो नामनेचे मानसशास्त्र तज्ञ डॉ. राजेंद्र हेगडे हांणी मारलो.

कोंकणी भाशा मंडळान विद्याभुवन कोंकणी शाळा आनी रवीन्द्र केळेकार ज्ञानमंदीर हांच्या जोड-पालवान पेद्रू कुर्रेंय आफोंस हांची जयंती व्हडा उमेदीन मनयली. मडगांवच्या कोंकणी भवनांत ही कार्यवळ घडोवन हाडली. ह्या वेळार कोंकणी भाशा मंडळाची अध्यक्ष अन्वेषा सिंगबाळ, शाळा वेवस्थापन समितीचे अध्यक्ष चेतन आचार्य, रवीन्द्र केळेकार ज्ञानमंदीराचे अध्यक्ष प्रशांत नायक, रवीन्द्र केळेकार ज्ञानमंदीराचे मुख्याध्यापक अनंत अग्नी, विद्याभुवन कोंकणी शाळेची मुखेली अश्वता व्यास आनी पालक शिक्षक संघाची अध्यक्ष स्मिता आळवे हाजीर आसली.



पेद्रू कुर्रेंय आफोंस हांच्या फोटोक फुलांचो हार अर्पण करतना डॉ. राजेंद्र हेगडे कुशीक अन्वेषा सिंगबाळ.

पेद्रू कुर्रेंय आफोंस एक बुदवंत मनीस आसलो. तांणी सदांच गोंयचे भूंयेचेर आनी गोंयच्या सैमाचेर मोग केलो. तांचे घराणें हें स्वातंत्र सैनिकांचें.

करतनाच हेर सामाजीक मळारय तांणी योगदान दिलां. ह्या तांच्या कामाचो आनी कार्याचो आमी उगडास काडूंक जाय. बरी कामा करतना बरे नागरीक जावप हेय आमचें कर्तव्य जावन आसा अशें डॉ. हेगडे हांणी उलयतना सागलें. पेद्रू बाबांचो वावर व्हड जावन आसा, कोंकणी भास, कोंकणी साहित्य ह्यामळार तांणी खूब वावर केला. पूण हो तांचो हावेस तितल्या पुरतोच नाशिल्लो. हेर सामाजीक मळारय तांणी उल्लेखनीय वावर केला. तांचे कडल्यान प्रेरणा आमी घेवपाची गरज आसा अशें अन्वेषा सिंगबाळ हांणी सांगलें.

म्हापुरसांच्या जयंतींचो आदर्श दोळ्यां मुखार दवरून बरी व्यक्तीमत्वां घडची होच आमचो हावेस आसता. पेद्रूबाब हे व्हड गोंयकार आशिल्ले अशें उपकार मानतना अनंत अग्नी हांणी सांगलें. सुत्रसंचालन वेदा खांडेपारकार आनी अमेया झंटये हांणी केलें. आद्या गांगुली हाणें पेद्रू बाबांचेर कविता वाचली.

शिवोले आयज करियर मार्गदर्शन कार्यावळ

■ भांगरभूंय । बातमीदार

शिवोले: श्री स्वामी समर्थ मठ आनी समर्थ संघटणा गोवा हांच्या

जोड पालवान आयज बिरेस्तार ता. 30 जूनाक सांजच्या 4 वरांचेर हॉटेल इंडस्ट्री आनी एअरपोर्ट हे स्ट्रीमींत करीअर करप्यां खातीर मार्गदर्शक

कार्यावळ जातली. ही कार्यावळ श्री स्वामी समर्थ मठ हांगा जातली. हे कार्यावळींत पांच नेकत्री हॉटेलांचे तज्ञ मार्गदर्शन करतले. इत्सूक विद्यार्थीनी

आपलो बायोडेटा वांगडा घेवन येवन कार्यावळींत वांटेकार जावपाचें आवाहन संस्थापक निलेश वेणेंकार हांणी केलें.

म्हापशें जमनी पोंदच्यान लायटीच्यो सरयो घालपाचें काम सुरू

■ भांगरभूंय । प्रतिनिधी

म्हापशें : म्हापशें शारांत जमनी पोंदच्या लायटीच्यो सरयो घालपाच्या कामाक सुरवात जाल्या. म्हापशेंचे आमदार जोशुआ डिसोझा हांचे हाजेरींत नाल्ल फोडून ह्या कामाचो शुभारंभ जालो. 11 आनी 9 केव्ही लायटीच्यो सरयो जमनी पोंदच्यान घालतले. सुमार 116.80 कोटी रुपया ह्या प्रकल्पाक खर्च येतलो. देड वर्सांन हें काम पुराय जातलें. म्हापशें मार्केट, ऑगड, मरड, दत्तवाडी, कोर्ट जंक्शन, अलंकार थिएटर, खोर्ली, बोडेश्वर देवूळ, बस स्टॅण्ड आनी अन्साभाट ह्या वाठारांत लायटीच्यो सरयो घालपाच्या कामाक सुरवात करतले. हें काम चाळीस दिसांनी पुराय जातलें.

ह्या वेळार नगराध्यक्ष शुभांगी वायंगणकार, नगरसेवक स्वप्नील शिरोडकार, विराज फडके, आशीर्वाद खोर्जुवेंकार, प्रिया मिश्राळ, कार्यकारी अभियंते प्रदीप नावेंकार, सहाय्यक अभियंते नॉर्मन आताईद आनी हेर पदाधिकारी आनी कंत्राटदार कंपनीचे अधिकारी

हाजीर आशिल्ले. कार्यकारी वीज अभियंते प्रदीप नावेंकार हांणी, ह्या प्रकल्पा खाला शारांत 77 नवे वीज ट्रान्सफॉर्मर उबारतले. मान्सुनाक लागून ह्या कामा खातीर जिल्हो अधिकार्या

तांत्रिकी मंजूरीच्या कारणाक लागून हें काम लांबायेर पडिल्लें आतां देड वर्सान हें काम पुराय जातलें. सुरवातेक 11 केव्ही लायटीच्यो सरयो घालतले. ह्या प्रकल्पा लागून म्हापशें शाराक फुडाराक सुरळीत लायटीची पुरवण जातली. तेन्नाचे वीज मंत्री नीलेश काब्राल आनी आतांचे वीज मंत्री सुदिन ढवळीकार हांचें ह्या कामा खातीर सहकार्य मेळिल्ल्यान तांचो आपूण उपकारी आशिल्ल्याचें आमदार जोशुआ डिसोझा हांणी म्हणलें.

कडल्यान विशेष परवानगी घेतल्या. शितीज दिशात्मक ड्रिलींग (एचडीडी) प्रणालीच्या माध्यमांतल्यान रोवपी तीन म्हायच्यांनी 40 किलो मिटर सररायचें काम पुराय करतले. ह्या कामा खातीर नगरसेवक आनी थळाव्यांचें सहकार्य अपेक्षीत आशिल्ल्यान 2023 च्या निमाणें मेरेन हें काम पुराय करतले. लोकांचें सहकार्य मेळ्ळ्यार हें काम निर्योजीत वेळा पयलीं पुराय जातलें, अशें नावेंकार हांणी म्हणलें.

■ भांगरभूंय । प्रतिनिधी

मडगांव: फोमेंतोन 2014 वर्सा स्कॉलर कार्यावळ सुरू केल्या. हे कार्यावळी खाला गोंयच्या उच्च माध्यमीक शाळांतल्या शिक्षणीक वर्सा यत्ता अकरावेक प्रवेश घेतिल्ल्या हुशार विद्यार्थ्यांची निवड केल्या.

USA तल्या नामनेच्या अभियांत्रिकी महाविद्यालय SDSMTत वांटेकार जावपा खातीर तांकां मार्गदर्शन आनी मजत

करता. आयज मेरेन 30 विद्यार्थी ह्या महाविद्यालयात दाखल जाल्यात . जे पदवीधर आसात ते एकतर पदयुक्तर शिक्षण घेतात ना जाल्यार Facebook, Microsoft, Google, Amazon, Lyft, Freeport, Mcron, Cargill सारख्या नामनेच्या कंपन्यांत नोकरी करतात.

ह्या शिक्षणीक वर्सा यत्ता अकरावी सायन्सच्या विद्यार्थ्यांनी 85 टक्के आनी यत्ता धावेच्या गुणां सयत आनी यत्ता बारावी पास

जाल्या उपरांत एसडीएसएमटी, यूएसए हांगा अभियांत्रिकीत प्रवेश घेवपाक इत्सूक आशिल्ल्या विद्यार्थ्यांनी आमच्या www.fomentoscholars.org वेबसायटीक भेट दिवची आनी 30 नोव्हेंबर 2022 ना जाल्यार ताचे पयलीं अर्ज करचो.

विद्यार्थ्यांनी ऑनलायन अर्ज भरल्या उपरांत ईमेलान वरवीं म्हायती दितले, अशें कार्यावळीचे समन्वयक उदय बाळ्ळीकार हांणी कळयलां.

■ भांगरभूंय । प्रतिनिधी

दिवचल: चोडण हांगची चोडण शिक्षणीक संस्था संचालीत रघुवीर आनी प्रेमावती साळकर उच्च माध्यमीक विद्यालयांत प्रतिनिधी मंडळाची निवड हालींच जाली. ह्या मंडळांत बारावी कला फांट्याची वर्ग प्रतिनिधी म्हणून साईराज बोरकार, जाल्यार विद्यार्थीनी प्रतिनिधी म्हणून रेवेल गांवकार हांची एकमतान निवड जाली.

बारावी वाणिज्य फाट्यांत वर्ग प्रतिनिधी ह्या नात्यान आयुष्य केरेकार जाल्यार विद्यार्थिनी प्रतिनिधी म्हणून डिफन हेरंदिया हांची निवड जाली. अकरावी कला फाट्यांत वर्ग प्रतिनिधी महादेव खांडेपारकार हांकां वर्ग प्रतिनिधी, जाल्यार विद्यार्थिनी प्रतिनिधीची रेवती धुरीक जापसालदारी दिल्या. अकरावेच्या वाणिज्य फाट्यांत वर्ग प्रतिनिधी प्रथमेश बोरकार जाल्यार विद्यार्थिनी प्रतिनिधी



साळकर उच्च माध्यमीक विद्यालय विद्यार्थी प्रतिनिधी मंडळ. (विशांत वझे)

तन् कश्यप हांची बिनविरोध निवड जाली. विद्यार्थी प्रतिनिधी मंडळ अधिका्री प्रा. जगन्नाथ घाटवळ हांच्या मार्गदर्शनाखाला ही वेंचणूक जाली. विद्यार्थी मंडळाचेर नेमणूक जाल्ल्या विद्यार्थ्यांक विद्यालयाचे

प्राचार्य संदीप सावळ हांणी सोपूत घेवपाक लायलो. मंडळाचेर निवड जाल्ल्या प्रतिनिधींक परबों भेटोवन प्राचार्य सावळ हांणी तांकां मार्गदर्शन केलें. ह्या वेळार प्रा. जगन्नाथ घाटवळ हाजीर आशिल्ले.


विचारांक चालना दिवपी- कवडसे

प्रा चिन्मय मधू घैसास हे गोंय विद्यापीठाचे प्राध्यापक. मराठी, कोंकणींत बरोवपी. तांचें मराठींत बरयिल्लें ‘ कवडसे ’ हें ललीत लेखांचें पुस्तक वाचप्यांचे भेटेक येवपाक हुमन्यार येवन उबें रावलां. 2 जुलयाक ताचें लोकार्पण आसा. लेखक प्रा. चिन्मय समाजातांत वावुरतना तांकां जें दिसलां, आयकुंक आयलां ताची नोंद घेवन ताचेर विवेक बुद्धीन विचार करून मागीरूच समाजाच्या सर्वाधी बऱ्या खातीर बरयतात, अशें म्हजें मत. कवडसो म्हणल्यार कीर्णझोत. उजवाडाच्या किर्णांचो एक मर्यादीत पुंजको, पुंजुलो. जी सुवात तो व्यापता, थंयची वस्तुस्थिती तो दाखयता. हें पुस्तक अश्याच किर्णझोतांनी दाखयिल्ले परिस्थितीचेर बरयलां. लेखकाचे प्रस्न, हुस्को, खंत, सुचोवण्यां सयत मराठींत बरयिल्ल्या ह्या पुस्तकांत 17 कवडसे आसात. ते आमकां आमचे आशीकुशीक कितें घडलां, घडटा हाचेर उजवाड घालता. प्रा. चिन्मय हाचें बरप एके विशिश्ट लयेंत व्हांवते न्हंये सारकें आसा. तांच्या उतरांचो कोश लेगीत परिपूर्ण आशिल्ल्याचें जाणवता. तांच्या बरपांत संत, सत्पुरुष, समाज वावुरपी, सुदारक, साहित्यीक, कवी हांची मोतयाळीं उतरां, ओंपारी मिठायेचेर भुरभुरायल्ल्या सुक्या मेव्याच्या किसा भशेन पेरिल्लीं आसतात. व्याकरण सांबाळून वाक्यरचना बांदिल्ल्यान वाचप सुलभतायेन करूंक येता. आडखळूंक जायना. कितें बरयलां तें सारकें समजून येना. वैचारीक गोंदळ जायना. बरपांत क्लिश्टता ना देखून चिन्मयाच्या बरपा लागीं तन्मय जावंक



थोतांड तें थोतांड म्हणत कशें दुर्लक्ष जालां, ताचेर विचार मांडला. एकसंध कुटुंब वेवस्था वचून विभाजीत कुटुंब वेवस्ता येवन अती सान कुटुंबां, जशी आवय- बापूय आनी एक भुरगें, जांव चली वा चलो, हे विचारसरणेक लागून तिचो आवय- बापूय आनी भुरग्यांचे मानसीकतायेचेर आनी विकासाचेर परिणाम, हाचेर बरप केलां. विचारांक चालना दिता तें. रासवळ मळार खंयुय निवळसाणेची जतनाय घेनासतना वावुरिल्ल्यान समाज भांवडांच्या भलायकेचो, वाठाराचो आनी इतिहासीक

दायज थळांचोय इबाड कसो जाता तें नदरेक हाडलां. भुकेचेर बरयतना जण एकल्याची विंगड तरेची भूक कशी आसता, तो विशय हाताळ्ळा. भूक फक्त पोटाचीच न्हय, तर मनाची, शिक्षणाची, कलेची कशी आसता आनी ती पूर्ण करपांत येवपी आडमेळ्यांचेर उजवाड घाला. पारंपरिक वेवसायांचे वटेन फाट करून तरणे पिळगेची धवाड्या सरकारी नोकरेच्या मृगजळा फाटल्यान धांवपाचे मानसिकतायेचेर विचार परगटायल्यात. हें कित्याक घडटा ताची कारणां सांगल्यांत आनी तांचेर उपाय लेगीत सुचयल्यात. धडपड केली तरी लक्षांत कोण घेतो, ह्या किर्णझोतांत (कवडश्यांत) लेखकान भाशे संबंदांत बरो प्रस्न केलो तो सध्या कांय जाणकारांचे भाशेंत भाशेंत शुद्द, अशुद्द अशें कांय नासता, ह्या मताचेर. लेखक म्हणटा, भास उलोवप, बरोवप, वाचप ह्यो तिनूय गजाली, व्याकरण आनी भास नेमांक धरून आसूंक नाका ? निदान विद्यार्थी, भास अभ्यासक, लेखक, पत्रकार अशा मनशांनी हे विशीं आग्रो धरूंक नाका? लेखकाचें प्रस्न भोवमोलादीक आसात. इलेक्ट्रॉनिक क्रांती आनी टीव्हीक लागून जिणेच्या विंगड मळांचेर जाल्ल्या फायद्याचें, लुकसाणेचे मुद्दे आनी अशाच हेर विशयांचेर लेखकान मांडिल्ले मुद्दे हे वाचात आनी विसरात अशें न्हय तर वाचात, विचार करात आनी कर्तुंबी क्रियाशील जावन आपले परीन योगदान दियात, अशा स्वरुपाचे आसात. कवडसे पुस्तकांत विचारचक्राक चालना दिवपी विशय मांडल्यात. म्हणून जण एकल्यान हें पुस्तक वाचें आनी आपले परीन कर्तुंबी जावचें.



मनीस विरुद्ध सैम- सृश्ट

आयज international asteroid day, ते निमतान ...

आयच्या दिसा (30 जून), 1908 सालांत, सायबेरिया- शियेंतल्या "टुंगस्का" हे न्हंये लागसारच्या मळबांत खंय, अंतराळांतल्यान लागीं- लागीं शंबरेक मीटर रूंदायेचो मोट्टो फातर येवन कोसळ्ळो. त्या वेळार, लोकवस्ती चड नाशिल्ल्या थंयच्या वाठारांतलीं रानांची- रानां लासून गोबर जाल्लीं. ते अंतराळांतले एकोडेच, पूण सैरभैर फिरपी फातराळ गुळे म्हणल्यार एस्ट्रोयड वा एस्टिरॉयड (Asteroids) कितलें हिसक आसपाक शकता हाचो


अदमास सगल्यांक येवचो हे खातीर, तशेंच त्या टुंगस्का घडणुकेचे यादीन, संयुक्त राश्ट्र महासंघ आयज संवसारभर "आंतरराष्ट्रीय एस्टिरॉयड दीस" पाळटा. कोट्यांनी वर्सां पयलीं, अशाच एका फातराळ गुळ्याच्या हल्ल्यान डायनोसॉर सारक्या विशाळकाय प्राण्यांचे प्रजातींक पुराय पणान लुप्त केल्लें, अशें शास्त्रज्ञ मानतात. असले नियंत्रणां भायले धोके हे धर्तेर केन्नाय उप्रासूं येतात, म्हण्टकच मनीस विरुद्ध सैम-सृश्ट ह्या लढ्यांत, तांकीन कोण बळिश्ट तें स्पश्ट जाता.

- गौतम जल्मी
9764364269



गोगल गाय

गोगल गाय
खंय गे तुजे पांय
अंटेना घेवन माथ्यार तूं
खंय चल्ली बाय
नदर तुजी वाकडी
मेळटा आमकां रोखडी
पूकूपूकू आंग तुजें
सुशेगाद जशी बाबडी
जमनीर कशी रावता दसून
तुका गम लागलां कांय
जमनीर कशी रावता दसून
तुका गम लागलां कांय
पायां पोंदा चिड्डशी चुकून
कुशीक भोंवगे बाय



शिल्पा लाड

8411007204

आई

आई म्हजी जाणटी जाल्या

आई म्हजी जाणटी जाल्या
तिच्या हातांत बडी
चलता धरून वणटी
यादी तिच्यो धुस्पल्यात
एकटीच रावता घरांत
तेल घालून पेटयता पणट्यो
आई तुवें वेंगेंत खेळयलें
उब दिवन वाडयलें शिकयलें मोगान
भरयलें करुन शिता-डंड्यो
शाळेंत कॉलेजींत वतालीं तेन्ना
त्रासांनी करुन दिताली म्हाका
गोड-गोड लाडवांच्यो गुळ्यो
सुखांत दुखांत सदांच म्हज्या
सांगाता रावली आई म्हजी
आज याद जातात त्यो यादी

लग्न करूंक म्हाका तुवें
आशिल्लें तितलेंय विकलें
आनी घर केलें खाली
आई ह्या वेळार तुका गरज म्हजी
पूण म्हाका पडल्या घोवाची चावी
चिंतून कपलाक पडटात मिरयो
कोणाचोच आदार तिका ना
देवा तूंच पेटय तिच्यो
उजवाडाच्यो पणट्यो
कित्याक, आई म्हजी जाणटी जाल्या...2



एडवीन फर्नांडीस

9850456556



कवीसंभेलनाक हजर आशिल्ले कवी

पणजी रंगली ‘सृजन वेल्हाळ पावस’ कविता वाचन कार्यावळ

■ **भांगरभूंय । खबरां मेज**

पणजी : इन्स्टिट्यूट मिनेझिस ब्रागाझा (आयएमबी) सभाघरांत हालींच ‘सृजन वेल्हाळ पावस’ ही पावसाळी हंगामाचेर बहुभाशीक कवीता कार्यावळ जाली. तातूंत चाळीस कवींनी मराठी, कोंकणी, हिंदी आनी इंग्लीश भाशेंत कविता वाचल्यो. पावसाची तरेकवार रुपां ह्या कवितांनी दिसली. कवी संजीव वैरेकार हे अध्यक्षस्थानाचेर आशिल्ले. कवी मेघना कुरंदवाडकार सह-अध्यक्ष म्हणून हाजीर आशिल्ली.

सिद्धी उपाध्ये, गुलाब वेणेकार, गीता गांवस, अंजली चितळे, हिरा गांवकार, दुर्गाकुमार नावती, राजमोहन शेट्टे, चित्रा क्षीरसागर, कालिका बापट, डॉ. सुनेत्रा कळंगुटकार, राजू नायक, विठ्ठल शेळके, इंंदू परब, श्रृष्टी नायक, अपर्णा गारुडी, लक्ष्मी महात्मे, अनुगुप्ता म्हाळसेकार, कविता आमोणकार, पौर्णिमा देसाय, नितोन कोरगांवकार, प्रतिभा जावडेकार हांणी मराठी कविता सादर केल्यो. उर्जिता भोबे, राजश्री सैल, पंढरीनाथ लोटलीकार, रमेश घाडी, शकुन्तला भरणे, शर्मिला प्रभू, उषा

कामत, वैष्णवी रायकार, शीतल साळगांवकार, चंद्रिका पाडगांवकार, वर्षा प्रभुगांवकार, नूतन दाभोळकार हांणी कोंकणी कविता सादर केल्यो. दीपाली सुतार, सोनिया सिरसाट, प्रकाश क्षीरसागर, सुनीता फडणीस, प्रकाश तळवडेकार, प्रा. ब्रिजपाल गेहलोत हांणी हिंदी कविता सादर केल्यो जाल्यार सेलेस्ता घाटवळ आनी भक्ती सरदेसाय हांणी इंग्लीश कविता सादर केल्यो. कांय जाणांनी कविता गावन कार्यावळीक रंग हाडले. अंजली चितळे हांणी गायिल्ले कवितेची खास तोडणाय जाली.

संजीव वैरेकार आनी मेघना कुरंदवाडकार हांणीय कविता सादर केल्यो. कवींनी कवितेची प्रतिश्ठा वाडोवपाचो यत्न करचो अशें वैरेकारान सांगलें. काळ बदलता तशें भायर सरपाक जाय. कितल्याशाच कवींनी पावस हें उतार जायत्या रुपांनी उक्तायलां अशें कुरंदवाडकार हांणी म्हणलें. आयएमबीचे अध्यक्ष दशरथ परब हांणी येवकार दिलो. कार्यकारी सदस्य कालिका बापट हांणी सूत्रसंचालन केलें जाल्यार वांगडी सचीव अशोक परब हांणी उपकार मानले.

घुंवळे वखदांक बळी पडचें न्हय

■ **भांगरभूंय । प्रतिनिधी**

म्हापशें : इग्साचें वेसन आमचे भलायकेक आनी समाजाक घातक आसा. विद्यार्थ्यांनी घुंवळे वखदां आड जागृताय करची. तशेंच स्वता ताका बळी पडचें नात अशें थाययलें जाल्यार राज्याक इग्सांतल्या सुटका करपाक मजत जातली अशें उतर गोंय पुलीस अधिक्षक शोबीत सक्सेना हांणी सांगलें. हळदोणें सेंट थॉमस हायस्कुलांत इग्सा आड जागृताय कार्यावळींत सक्सेना उलयतालो. ह्या वेळार आमदार अँड, कार्लुस फेरेरा, पुलीस निरीक्षक परेश नायक, सामाजीक वावुरपी फ्लॉरेन्स मेंडीस, प्राचार्य फा. वालेरीयन कार्वालो आनी हेर शिक्षक हाजीर आशिल्लें. विद्यार्थी हो आमच्या देशाचो फुडार आसा. हें मतींत घेवन इग्स आनी हेर घुंवळे वखदां पासून तशेंच गुन्यांवकारी प्रवृत्तीं पासून पयस रावपाचो यत्न

› **शोबीत सक्सेना : हळदोण्यां इग्सा आड जागृताय**



हळदोणें सेंट थॉमस हायस्कुलांत इग्सा आड जागृताय कार्यावळींत विद्यार्थ्यां वांगडा पुलीस अधिक्षक शोबीत सक्सेना, निरीक्षक परेश नायक, फ्लॉरेन्स मेंडीस, प्राचार्य फा. वालेरीयन कार्वालो, उपनिरीक्षक सुनील पाटील, विभा वळवयकार आनी हेर.

करचो, अशें आवाहन सक्सेना हांणी केलें. ह्या वेळार आमदार फेरेरा, पुलीस उपनिरीक्षक सुनील पाटील आनी विभा वळवयकार हांणी इग्साक लागून समाजाचेर जावपी

परिणामांची म्हायती दिली आनी विद्यार्थ्यांक तांचे पासून पयस रावपाचें आवाहन केलें. हो बोवाळ चालूच आसलो. पुलीस आपल्या कडल्यान पयशे घेतात, गिरायका कडल्यानूय जबरदस्तीन पयशे काडून घेतात, असो आरोप तांणी ह्या वेळार केलो. सुमार 10-12 बायलांचो तातूंत आस्पाव आसलो. एके बायलेन पत्रकार कडेन उलयताना सांगलें, तीन चार पुलीस आमकां दरदिसा सतायतात. कांय जाण आमचे कडेन शरीर सुखाची मागणी करतात असो आरोप केलो. आमी त्रासांत आसात म्हण हो वेवसाय करतात. आमची आनीक सतावणूक करूं नाकात,

अशी मागणी त्या बायलांनी केली. ओल्ड स्टेशन रोडाचेर पयलीं चोर रावताले. आतां आमी तांकां धांवडावन घातल्यात. ताका लागून चोरां कडल्यान पुलिसांक मेळपी पयशे बंद जाल्यात. हे खातीर ते आमकां सतायतात, असो आरोप तांणी केलो.



थळावें खेळां मळ



शांतादुर्गाच्या पंगडांक बुदीबळांत वस्तादपण

पणजी: आंतरशालेय बुदीबळ सतीत दिवचलच्या श्री शांतादुर्गा विद्यालयान येस मेळयलें. १४ आनी १७ वर्सा पिराये सकयले ह्या दोनूय गटांनी ह्या विद्यालयाच्या चले आनी चलयोच्या पंगडान वस्तादपण जोडलें. खेळां आनी युवा वेव्हार खात्यान सांखळीच्या मल्टीपर्पझ खेळां संकुलांत ही सर्त आयोजीत केल्ली. शाश्रिरीक शिक्षक सुदन सावळ आनी सोनल चोडणकार हांच्या मार्गदर्शनाखाला शांतादुर्गा विद्यालयाच्या चले आनी चलयोच्या पंगडान येस मेळयलें. मजगतीं, विद्यालयांत आयोजीत कार्यावळींत जैतिवंत पंगडाचो भोवमान केलो. श्री शांतादुर्गा परिवाराचे अध्यक्ष विजय सरदेसाय, भांडारी राजेश पाटणेंकार, शाळेचे वेवस्थापक राजाराम चणेकार, खेळां अकादमीचे वेवस्थापक अभिजीत तेली, साधन सुविधा विभागाचे वेवस्थापक दिनेश मयेंकार, मुख्याध्यापिका श्रद्धा आसकावकर आनी शाश्रिरीक शिक्षक उपस्थीत आशिल्ले.

बुमरा टीम इंडियाचो मुखेली

खबरां संस्था

मुंबय: कोरोना संसर्गाक लागून रोहीत शर्मा १ जुलय पसून इंग्लंडा आड सुरू जावपी टॅस्ट मॅचींत खेळचो ना. ताचे सुवातेर फास्ट बॉलर जसप्रीत बुमरा पंगडाचें फुडारपण करतलो. बुमरा पयले खेपे खंयच्या पंगडाचें फुडारपण करतलो.

कपिल देवा उपरांत बुमरा भारताचो पयलो फास्ट बॉलर मुखेली आसतलो. कपिल देवान निमाणे खेपे सप्टेंबर १९८६त टॅस्ट क्रिकेटांत भारताचें फुडारपण केल्लें. हाचो अर्थ ३६ वर्सांनी पयले खेपे फास्ट बॉलर भारताच्या पंगडाचें फुडारपण करतलो.

सेरेनाचें पुनरागमन अपेशी विम्बल्डनः पयलेच फेरयेंत हारली

खबरां संस्था

विम्बल्डनः अमेरिकेची २३ ग्रॅण्ड स्लॅम किताब जिखपी सेरेना विलियम्सक विम्बल्डनाचे पयलेच फेरयेंत हार घेवची पडली. तिका फ्रान्साचे हार्मोनी टेनान ७-५, १-६ आनी ७-६ अशा तीन सेटांनी हारयली. सेरेनान एका वर्सा उपरांत टॅनीस कोर्टाचेर पुनरागमन केल्लें. पूण, तिचें हें पुनरागमन अपेशी थारलें. सेरेनाच्या प्रदर्शनांत सातत्य दिसूंक ना. एका वेळार ती मातूय लयेंत दिसूंक ना, जाल्यार केन्ना तिणें जबरदस्त प्रदर्शन केलें. पयल्या सेटांतल्यो दोन गेमी वगडायल्या उपरांत सेरेनान उत्कृश्ट रॅली करून सेटांत पुनरागमन केलें. पूण फ्रान्साचे खेळगडयेक पयलो सेट जिखपाक पसून सेरेनाक येस आयलें ना.

आयर्लेण्डान काडलो भारताक घाम

दुसरी टी-२० मॅच चार धांवड्यांनी जिखली, दीपक हुड्डा प्लेयर ऑफ द सिरीज

खबरां संस्था

डबलीनः टीम इंडियान दुसरे टी-२० मॅचींत आयर्लेण्डाक ४ धांवड्यांनी हारोवन दोन मॅचींची माळ २-० अशा फरकान जिखली. दीपक हुड्डा (१०४) आनी संजू सॅमसन (७७) हांच्या नेटार भारतान ७ विकेटी वगडावन २२५ धांवड्यो केल्ल्यो. ताका जाप दितना आयर्लेण्डाक २० ओव्हरींनी ५ विकेटी वगडावन २२१ धांवड्यो करप शक्य जाल्यो. मॅचीचे निमाणे ओव्हरींत आयर्लेण्डाक १७ धांवड्यांची गरज आशिल्ली. पूण, ताका १२ धांवड्यो करप शक्य जाल्यो. आयर्लेण्डान जरी ही मॅच वगडायली आसली तरी ताच्या बॅट्समनांनी जबरदस्त संघर्श केलो. व्हड मोखीचो फाटलाव करपी आयर्लेण्डान अखेर मेरेन हार मानूंक ना. मुखेली अॅण्डी बिलबिर्न ६०, हॅरी टेक्टरान ३९ आनी जॉर्ज डॉकरेलान ३४ धांवड्यांची खेळी केली. भारता वतीन भुवनेश्वर कुमार, हर्षल पटेल, रवी बिश्नोई आनी उमरान मलिक हाणें दरेकी एक विकेट घेतली. भारतान अंद् तिसरी टी-२० माळ जिखली. हाचे पयलीं ताणें श्रीलंका आनी वॅस्ट इंडीज ह्या पंगडांक



हारयिल्ले. जाल्यार दक्षीण आफ्रिके आडची माळ २-२ अशी बरोबरीत उरिल्ली. भारतान दिल्ले २२६ धांवड्यांचें आव्हान घेवन मैदानांत देंवपी आयर्लेण्डान जबरदस्त सुरवात केली. ओपनर पॉल स्टर्लींग आनी अॅण्ड्र्यू बिलबर्न स ओव्हरींनी ७२

धांवड्यो केल्यो. ही जोडी भारता खातीर खतरनाक थारता अशें दिसता आसतना रवी बिश्नोईन स्टर्लींगाक बोल्ले केलो. ते उपरांत आगिल्ल्या ग्रेथ डेन्लीक हार्दिक पांड्यान शुन्याचेर बोल्ले केलो. पूण, मुखेली बिलबर्न आक्रमक बॅटींग करतना ९वे ओव्हरींत आयर्लेण्डाचो शेंकडो

पुण केलो. अखेरेक हर्षल पटेलान ताका बोल्ले करून भारताक दुसरें येस मेळोवन दिलें. ते उपरांत उमरान मलीकान लॉरेकेन टकराक पांच धांवड्यांचेर तंबूत धाडून आपली पयली आंतरराष्ट्रीय विकेट घेतली. मजगतीं, हॅरी टेक्टर आनी डॉक्रिल हाणें पांचवे विकेटी

खातीर भागिदारी रचपाक सुरवात केली. हॅरी टेक्टर आनी डॉक्रिल हांणी पांचवे विकेटी खातीर ४७ धांवड्यांची भागिदारी करून भारताचें टॅशन वाडयलें. पूण, भुवनेश्वरान टेक्टराक (३९) बाद करून ही जोडी फोडली. डॉक्रिल आनी मार्क एडियर हांणी मॅच अखेरचे ओव्हरी मेरेन हाडली. हार्दिक पांड्यान निमाणी ओव्हर मलिकाक दिली. पयलो बॉल मेडन घालून ताणें आयर्लेण्डाचेर चेपण हाडलें. दुसरो बॉल नो बॉल घालो. ताका लागून आयर्लेण्डाक फ्री हीट मेळ्ळी. एडियरान ह्या बॉलाचेर चवको मारलो. अशे तरेन आयर्लेण्डाक जैता खातीर ४ बॉलांनी १२ धांवड्यो अशें समीकरण जालें. फुडल्या बॉलाचेर एडियरान चवको मारलो. ताका लागून ३ बॉलांनी ८ धांवड्यो अशें समीकरण जालें. तिसऱ्या बॉलाचेर मलिकान एक धांवडी दिली. अशे तरेन निमाण्या दोन बॉलांचेर आयर्लेण्डाक जैता खातीर सात धांवड्यांची गरज आशिल्ली. पांचव्या बॉलाचेर एक धांवडी आयली. अखेरच्या बॉलाचेर जैता खातीर स धांवड्यांची गरज आशिल्ली. पूण, मलिकान फक्त एक धांवडी दीत भारताक चार धांवड्यांनी मॅच जिखून दिली.

पी व्ही सिंधू फुडले फेरयेंत



खबरां संस्था

क्वालालंपूर: भारताची बॅडमिंटन खेळगीड पी व्ही सिंधून मलेशिया ओपन सुपर ७५० बॅडमिंटन सर्तीचे क्वॉंटर फायनलींत सुवात मेळयली. पूण, भारताची आनीक एक खेळगडी सायना नेहवाल हिका मात हार घेवची पडली. सिंधून थायलॅण्डाची पोर्नपावी चॉंचुवोंग हिका २१-१३, २१-१७ अशा गेमींनी हारोवन फुडले फेरयेंतली आपली सुवात निश्चीत केली. पयली गेम जिखपाक सिंधूक चड त्रास जावंक ना. पूण, दुसरी गेम जिखपाक

तिका मात्सो संघर्श करचो पडलो. सुरवातीक थायलॅण्डाची खेळगडी मुखार आशिल्ली. पूण, सिंधून पुनरागमन करतना ही गेम २१-१७ फरकान जिखून फुडले फेरयेंत सुवात मेळयली. मजगतीं, सायना नेहवालाचो बाबत फॉर्म हे सर्तींत लेगीत कायम उरलो. तिकि पयलेच फेरयेंत अमेरिकेचे आयरीस वांग कडल्यान २१-११ आनी २१-१७ अशा फरकान हार घेवची पडली. मिश्र गटांत सुमित रेड्डी आनी आश्विनी पोन्पा ही जोडी लेगीत हारली.

उस्तें नगरगांवांत वॉटर राफ्टिंग सर्तीक सुरवात

पद्माकर केळकर

नगरगांव- सत्तरी तालुक्यांत नगरगांव पंचायत वाठारांतल्या उस्तें गांवात पर्यटन उदरगत म्हामंडळा वतीन वॉटर राफ्टिंग ह्या साहसी खेळाक फाटल्या सोमाराच्यान सुरवात जाली. णव वर्सां पयलीं सुरू केल्ली ही सर्त कोरोनाक लागून दोन वर्सां जावपाक शकली ना. सकाळ आनीस सांज अश्या दोन सत्रांत ही सर्त घेतात. फाटल्या णव वर्सांत हे सर्तीक पर्यटकां कडल्यान सामको बरो प्रतिसाद मेळत आयला. पावसाच्या दिसांनी जावपी हे

सर्तीक दोन वर्सां ब्रेक लागल्लो. सद्या सत्तरी तालुक्यांत बरो पावस पडटा. ताका लागून म्हादय न्हंयेचें पात्र आनी कांय दिसांनी उदकाक पुराय भरतलें. सत्तरीतले प्रवासी येरादारीचीं भाडी मारपी वेवसायीक पर्यटकांक उस्तें हांगा सर्तीचे सुवातेर हाडून सोडपाचें काम करतात. पर्यटन मंडळान पावसाळी पर्यटना खातीर हे सर्तीक बरी चालना दिल्या. उस्ते हांगा म्हादय न्हंयेत खेळाक सुरवात करून ती तार- सावडें गांवच्या पुला मेरेन सुमार १० किलोमीटर मेरेन सर्तक वतात. दोन वरांचो हो प्रवास म्हादयच्या नेटान व्हांवपी

पात्रांतल्यान पर्यटक करतात. पर्यटकां खातीर वाळपयच्यान गाडयांची वेवस्था करतात. सकाळीं ९.३० दनपारां २.३० अशा सत्रांत हो खेळ चलता. नगरगांव आनी सावडें पंचायतीक ह्या खेळांतल्यान महसुल मेळटा. सर्तीत वांटो घेवपा खातीर १८०० रुपये प्रवेश शुल्क आसा. वॉटर राफ्टिंग सर्तीक लागून प्रवासी भाडें मारपी वेवसायिकांक बरें भाडें मेळता. वाळपयच्यान उस्तें आनी उपरांत सावडें हांगच्यान पर्यटकांक वाळपय सोडतात अशी म्हायती ऋतुराज अभ्यंकर ह्या वेवसायिकान दिली.

नीरज चोपडा पदकाचो दावेदार

खबरां संस्था

स्टॉकहोम: भारताचो भालो फेंक खेळगडो नीरज चोपडाक डायमण्ड लिगेत भांगरा पदक जिखपाचो यत्न करतलो. हालींच कुओर्तनि जाल्ले सर्तींत ताणें भांगरा पदक जिखिल्लें. नीरज चोडपान सात डायमण्ड लिगेंत खेळ्ळा. तीन २०१७ आनी चार २०१८त जाल्ल्यो.पूण, ताका एकदाय पदक जिखपाक जमूंक ना. दोन खेपे चवथे सुवातेर उरलो. अमेरिकेंत फुडल्या म्हयन्यांत जावपी संवसारीक चॅम्पियनशिपी पयलीं चोपडा खातीर डायमण्ड लीग म्हत्वाची सर्त आसा. हातूंत टोकियो ऑलिम्पिकांत पदक जिखपी तिनूय खेळगडे वॉटराक जातले.

सरकारी पॉलिटॅक्निकांत परत अन्न तंत्रगिन्यान अभ्यासक्रम

भांगरभूंय । प्रतिनिधी

पणजी: गोंय चेंबर ऑफ कॉमर्सान केल्ले मागणे प्रमाण सरकारान अंदूच्या शिक्षणीक वर्सा सावन सरकारी पॉलिटॅक्निकांत अन्न तंत्रगिन्यान अभ्यासक्रम परत सुरू केला. चेंबरान हे खातीर मुख्यमंत्री, उच्च शिक्षण संचालकाचे उपकार मानल्यात. कोरोना म्हामारीक लागून दोन वर्सां आदी हो अभ्यासक्रम बंद केल्लो. मात राज्यांत अन्न मळार उदरगतीत वाव आशिल्ल्यान तशेंच अन्न प्रक्रिया उद्देगांत रोजगाराची बऱ्या संद आशिल्ल्यान हो अभ्यासक्रम परत सुरू करपाची गरज गोंय चेंबर ऑफ कॉमर्सान उक्तायल्ली. १०वी आनी १२वी पास जाल्ल्या भुरग्यांक अन्न उद्देग मळार आपलें करिअर करपा खातीर हो अभ्यासक्रम बरो पडपाक

शकता अशें चेंबरान सरकाराक सादर केल्ल्या निवेदनांत नमूद केल्लें. प्रधान मंत्री मायक्रो फूड प्रोसेसींग एन्टरप्रायझ येवजणे खाला गोंयांत सुमार २.२ कोटी रुपया खर्चाचो अन्न प्रक्रिया उद्देग स्थापन करपाचो आसा. एफएसएसएआयच्या मार्गदर्शक तत्वां नुसार अन्न सुरक्षे खातीर दोका पांच नखेत्री हॉटेलांनी तशेंच स्थिणी, झोमेये, रेस्टॉरंट आनी अन्न उत्पादन मळार अन्न तंत्रज्ञ नेमपाची गरज आसा. अश्या वेळार रज्यांत अन्न तंत्रज्ञ तयार करपाची गरज आस चेंबरान एके प्रसिद्धी पत्रकांत म्हणलां. अन्न तंत्रगिन्यान अभ्यासक्रम साडेतीन वर्सांचो आसा. तातूंत अन्न संवर्धन, उत्पादन तंत्र, अन्न प्रक्रिया, दर्जो नियंत्रण, सेंद्रीय रसायनशास्त्र, मायक्रोबायोलॉजी आनी हेर संबंदीत विशयांचें शिक्षण दितात.

म्हापश्यांत पिंक रिश्का सेवेक सुरवात

भांगरभूंय । प्रतिनिधी

म्हापशें: म्हापशें रोटरी क्लबा वतीन म्हापशें शारांत पिंक ई-रिक्षा सेवा सुरू केल्या. आमदार जोशुआ डिसोझा हांणी हे सेवेक सुरवात करून दिली. तांणी प्रिती केरकार हिच्या रिश्केंतल्यान फेरी मारली. गोंय अर्थीक उदरगत म्हामंडळा (ईडीसी) वतीन आप रोजगारा खातीर बायलांक रिश्का घेवपाक अर्थीक मजत करतात. बायलांनी बायलां खातीर सुरू केल्ली ही पिंक सेवा आसा. रोटरी क्लबान हे रिश्का सेवेक चालना दिवन बायल सक्षमीकरणाचे एक बरें काम केलां. ही इलेक्ट्रॉनिक रिश्का आसा आनी बायलांक आपल्या पांयार उबें रावपाची एक बरी संद तयार जाल्या अशें जोशुआ डिसोझा हांणी सांगलें. एकदा बॅटरी चार्ज केल्या उपरांत



बोडगिणी हांगच्यान पिंक रिश्का चलोवपी प्रिती केरकार हिच्या वांगडा रिश्केंतल्यान वतना आमदार जोशुआ डिसोझा.

विनोडें रस्त्यार सगले कडेन फोंडकुलां

भांगरभूंय । प्रतिनिधी

पेडणे: विनोडें जंक्शन रस्त्यार सगळे कडेन फोंडकुलां पडिल्ल्यान तो येरादारी खातीर सामको धोक्याचो जाला. हे रस्त्या कडेन राष्ट्रीय महामार्ग ६६च्या अधिकाऱ्यांनी लक्ष दिव्न तो सारको करचो अशी मागणी विनोडें पंचायतीचे आदले सरपंच सीताराम परब आनी देवेंद्र परब हांणी केल्या. ह्या रस्त्याच्या एका पदरांत फोणकुलां पडल्यांत जाल्यार दुसऱ्या पदरांत मितो पूल बांदपाचें काम चल्लें. पावसाचें उदक व्हांवन वचपाची वेवस्था नाशिल्ल्यान रस्त्यार उदक साटून रावता. क्राॅफ्रिट



फोंडकुलां पडिल्लो विनोडें जंक्शन रस्तो

रस्त्याच्यो लोखणाचे वार्रांव भायर आयिल्ल्यान वाहनांक अपघात जावपाची शक्यताय आसा. सध्या पेडणे तालुक्यांत

पत्रादेवी तें कोलवाळ मेरेन राष्ट्रीय महामार्गाचें काम झुजा पांवड्यार सुरू आसा. मात हो रस्तो कसो आसतलो हाचो प्लॅन महामार्ग

वाठारांतल्या पंचायतींक दिल्लो ना. विरोडा गांवांत वचपा खातीर भुंयारी मार्गाची गरज आसा. मात तशी तजवीज केल्ली दिसना. ताका लागून रस्तो हुबपा खातीर विरवड, भूतवाडी, कातुरली ह्या गांवांतल्या लोकांक त्रास जावपाचे आसात. भुंयारी मार्ग तयार करपा खातीर आराखड्यांत बदल करून घेवचो अशी मागणी आमी आमदार आनी खासदारां कडेन केल्या. विनोडें जंक्शनाचेर सूचोवणी तकटे नाशिल्ल्यान वाहन चालकांचो गोंदोळ जाता आनी रस्तो धोक्याचो आशिल्ल्यान अपघात जावपाची शक्यताय आसा अशें सीताराम परब हांणी सांगलें.

स्टार हेल्थ इन्श्युरन्स आनी आयडीएफसी मदीं कबलात

भांगरभूंय । पत्रक

पणजी: देशांतले आघाडेचे विमो कंपन्यांतली एक आशिल्ल्या स्टार हेल्थ अॅण्ड अलायड इन्श्युरन्स कंपनीन तांचें भलायकी विम्या खातीर आयडीएफसी फस्ट बँके वांगडा कॉर्पोरेट एजन्सी कबलातीचेर सय्यो केल्यात. हे कबलाती खाला स्टार हेल्थ आनी आयडीएफसी बँकेचे आर्विल्ले डिजिटल प्लॅटफॉर्म आनी तांच्या वितरण नेटवर्काचो वापर करून गिरायकांक बरीं भलायकी विमो येवजण्यो दितले. स्टार हेल्थाचे वेवस्थापकीय संचालक आनंद रांय हांणी

दरेका नागरिका खातीर भलायकी विम्याची गरज आसा. तो सगल्यांक मेळोवन दिवपा खातीर आमी एक पावल घातलां. उपचाराक येवपी खर्चा पसून लोकांक ह्या विम्याक लागून थाकाय मेळटली अशें सांगलें. आमच्या गिरायकांक चड व्हॅट उत्पादना आनी सेवा दिवपा खातीर स्टार हेल्थाकडेन वेपारी संबंद जुळोवपाक आमकां खोस जाता. आमची बँक गिरायकाक प्राधान्य दिवपी आसा. म्हणून कमी मोलांत आनी व्हड मोल आशिल्ली उत्पादनां तांकां दिवपाचो आमचो सदांच यत्न आसात असें आयडीएफसी बँकेचे मुखेली विकास शर्मा हांणी सांगलें.

NC Novelty CINEMA

WATCH MOVIES ON WEDNESDAY @

FLAT RS. 100/- ONLY

ALL SHOWS.. ALL MOVIES..

THE ATRIUM MALL, PONDA GOA
CONTACT : 9503175052

Not applicable for Blockbuster Movies & 3D Movies and on Public Holidays.
Others Terms & Condition Applicable

लोकभारत लोकचो आवाज


भांगरभूंय

To get the **Free PDF** copy of
भांगरभूंय on whatsapp daily



Click here and join our
official Whatapp Group.

 log on to Bhaangarbhuin.com  [@Bhaangarbhuin](https://twitter.com/Bhaangarbhuin)

 Facebook.com/Bhaangarbhuin